


I BUUKU LYA MWANA

WA MPAANGA ILYA MWEO

 Mwashibukeni, mwe fibusa. Cilifye musango uwakukana enekela kuli ine ukuba pano ileelo. Nshacilaenekela ukuba pano. Nali nokuyaba ku Kentucky. Kabili cibusa wandi ulya wine uwatemwikwa wandi alilwala icabipisha, Munyina wesu Lyle McSpaddin. [Pali tepu tapali amashiwi—Kale.] . . . ali mumibele yakufwa mu cipatala. Misisi Fergerson ulya uwaleisa pano, umwana wakwe umwaume eulefwa, nao pamo, mu cipatala. Kabili eico Nshaile, naikelefy e pamulandu wabo.

² Kabili nomba Mista Matheny uwa ku chalichi ca Pentecosti mu New Albany, pa musebo wa Silver Street, ukupitafye pa . . . Wena waba pakati . . . Waba pakati ka Oak na Silver, Ndetontokanya. Kabili ena . . . Naciba nokushimikila mucifulo cakwe munshita ya bushiku, kabili Nalimweba . . . Ukufumyapo ico, pali Citatu yafumineko, kabili Namwebele ukutula Ndi nokulolela mpaka nkabwele ku Indianapolis. Kabili lilya line fye Naley a mukwingila mu cipatala mailo, mukuya mona Munyina Lyle, mulandu nshi, Nalimukumenye. Kabili atile, “Ukuba, Namona ukutula tawaile.”

Kabili Natile, “Iyo.”

Atile, “Ukuba, kuti waisa, nokushimikila, nangu cibe ifyo.”

³ Eico, Ndetontokanya, Shikulu nga afwaya, Ndeba kulya munshita ya bushiku, ukuya shimikila mucifulo cakwa Munyina Matheny. Kabili, ee, Namwebele, ukutula lintu nkaya kulya, Nkamukwatilako ukulongana kwa bundapishi. Kabili ilingi line Nalitemwa ukufunga ukulya panshiku ishili shitatu ilyo ukulongana kwa bundapishi takulacitika. Eico Namwebele ukutula Ndeshimikila, kabili nga cakutula kuli abali bonse kulya, tulebapepelako, nangu cibe ifyo, nikulya kwine fye u—ukupepela kwamu mulongo ukucitika inshita yonse.

⁴ Nomba, natukwata umulungu umu nakabili, umulungu ukufuma pali Cimo uyu ukakonkapo, nomba mpaka nokulongana kukatampe ku Cadle Tabernacle mu Indianapolis. Kabili natucetekela ukutula Shikulu ali nokutupala kulya kwine, mukulongana ukwamaka ukukalamba. Nga umwana, nokwenekela kwa Ciminshi minshi, Ndelolela kulya ukulongana. Ine . . .

⁵ Imwe, ukucitapofye icintu cimo mukubombela Shikulu, tulaba abanaka inshita shimo, mpaka cimoneka kwati teti tutwalilile ukuya apatali. Kabili nomba lintu watusha, ubushiku fye bumo nangu shibili, kulaba icintu cimo icaku kumamo

kabili—kabili iwe ufwilefye ukuya nakabili. Eico, ileelo, tuli pano pa bukabilo bumu, ico cili, kubombela Shikulu.

⁶ Kabili ilyo fye tatulakwata ipopo nokubelenga kwa Cebo, Ndefwaya ukulomba ubwelelo palwalala kuli Munyina Neville. Ine...Mailo, Nali ku ng'anda ukufuma kulya ku Kentucky, mailo, icakabilwa, ukushimikila ukwimininako ena mukusangala pa mwela. Pa Cibelushi cikakonkapo, kabili Lesa nga asuminisha, kabili na Munyina Neville nga asuminisha, Ndefwaya nkashimikile mukusabankanya kwa pamwela mu lucelo pa Cibelushi cikakonkapo, ukwimininako Munyina Neville.

⁷ Kabili eico, ali umusuma nganshi pakunjelela, mukwanguka. Atile...Ndetontonkanya Nabulile icakuibondwelapo pali ena, kabili ni umo pali abo abantu abengacita...Ndebwasha ukutotela, kabili, "Nokwenekela umuntu umo." Kabili icanengele ukumfwa ububi cali lucelo celo lulya lintu banjitile kuli Munyina Lyle na bonse, ku New Albany. Kabili Ine...Cali fye ma mineti ikumi ukufika pa naini koloko, kabili Natile, "Oh, Ine naciba nokuba pa kusalanganya pa mwela muli ba mineti ikumi." Kabili pano, ine ndi mu Jeffersonville, naena ali kulya alendolela. Eico Ine...

⁸ Munyina Wood antumine lamya mailo, kabili Natontonkenye ukutula kuti Naleka Munyina Wood andombelako ubwelebo, mukubalilapo, namwishiba. Eico abikilepofye icakukanda icakulenga ine ukulanda muno lucelo, ukwisa. Eico tuli pano. Kabili eico ena...tuli...

⁹ Natucetekela ukutula—ukutula Lesa ali nokuba—nokuba mukulongana kwesu. Nshikwete nangu cimo icapekanishiwa libela; nshishibe napakutampila mu Malembo; nacibulafye Baibele yandi munshita iinono iyapitapo, nokwisa kuno. Nacibula Baibele yandi iya Collins, pantu yena yalikulako panono mu filembo.

¹⁰ Owe! Nincila pa myaka amakumi yane, namwishiba. Eico, lintu wafika pa myaka amakumi yane iya kufyalwa, icili conse icakupalama kuli iwe, kukana mona kwati nga fintu walemona, namwishiba. Nibanga abaishiba ico ukutula e cine? Ee. Ee, mukwai.

¹¹ Pano tapapitile inshita iitali, Natontonkenye ukutula, "Ntile, pali icintu cimo icilubene naine, teti Mfwale amakalashi ya katapa katapa nangu amakalashi ya cinyamuti." Tekuti ncite; cilanenga ukumfwa ububi. Eico Natile, "Palipo icintu cimo icilubene." Natumine lamya Dokota Adair, kabili Natile, "Dokota, lilangi nshi...Bushe kuti wapima amenso yandi, noku njeba ilangi lyama kalashi Mfwile ukukwata?"

¹² Atile, "Ine, Ine limbi kuti nakweba." Atile, "Ndekweba. Nalakutumafye ku Louisville, kubakanshiwa ukucilapo kulya, pali ico."

13 “Ukuba,” Natile, “Nshilefwaya ukuceceta kwamu menso.” Natile, “Nalikwata amenso ayasuma. Kuti naiminina nokumona umushishi uuli panshi.”

14 Atile, “Lelo, cawama ukuceceta, nangu cibe ifyo, kabili ali nokukweba umusango ufwile ukukwata.”

15 Eico, Naile kulya. Kabili, naishile sanga ukutila ali ni munyina umwina Kristu, alefwaya ukubwelelamo ku Africa pamo naine nokucita ukubombela kumo. Atile, “Nomba, balya abekashi bakupapusha nganshi, mwamona.” Atile, “Tekuti basuminishe umwele ukubalepula.” Lelo balikutemwa. “Kabili Ndefwaya ukupela imyeshi mutanda ukubomba umulimo wakukana lipilwa, uwa kufumya utuntu twa pamenso nefintu ifyaba ngefyo, pa bekashi.” Kabili atile, “Lintu ukaya kulya,” atile, “Ine kuti nafwaya ukupela imyeshi mutanda iya mweo wandi mukubombela Shikulu.”

Natile, “Dokota, bushe walicetekela mubundapishi ubwa maka yakwa Lesa?” Atile, “ku cebo Conse ica ico.”

16 Kabili ampele ubunte, panshita imo lintu...Aali uwakanshiwa ukucilapo uwa pamukoshi na menso. Atile bali mutumine lanya. Umwana umunono aminine umo pali ba pintu, kabili yafyanteme pa mukoshi. Atile, “Naile kulya, kabili no mwana alifyanteme pa mukoshi. Bamutwele ku cipatala. Tapali nangu cimo ico wingacita.” Atile, “Nshaishibe necakucita. Eico,” atile, “Ine fye, ukuba, nafumine mumuputule, kabili Natile, “Taata Watemwikwa uwamu Myuulu, ngafwilisheni ukwishiba icakucita pali uyu umwana umulanda. Alefwa. Kabili teti i Ncete nangu cimo pali ico, ukuifumya, kabili Nshishibe icakucita.” Kabili atile, “Umwana acitile ati, ‘Uh!’ Kabili na pintu yapupwike nokuponena panshi. Eico,” atile, “bushe kuti Nakana shani ukucetekela?” Ipepo lilapilibula ifintu. Ico nacilungma. Eico, anjebele. Twaikele palya nokulanda pakashita akanono.

17 Kabili akwete kalya akanono, akamuputule akafita, aletele akantu akanono palya, kabili Namwene ulubuuto ulunono ulwakashika. Atile, “Bushe kuti wabelenga ico?”

18 Nalimwene ico natile twente-twente. Natile, “Ee, mukwai.” Nalibelengele, munshila yonse, twente-twente. Nomba abikilepo fifitini-fifitini, Nalibelengele ico. Kabili teni-teni, Nalibelengele ico.

19 Atile, “Ukuba, tapali icilubene icikalamba na menso yobe.” Nomba abikilepo cilya ica kumwenamo cinono pamuulu mulya, pamo ne...Atile, “Mbelengelako cilya.” Kabili Namwene ico, Nabelengele bwino. Atwalililepo ukulapalamina mupepi, mupepi. Natampile ukubelenga panono mukubelenga kwandi. Lintu akwete icali *ngefi*, Nalekele. Atile, “Ndekweba, ilyo Nshilakwipusha. Iwe naucila pa myaka amakumi yane.”

Natile, “Ee. Ico nacilungama.” Natile, “Ndi namakumi yane naisano.”

²⁰ Kabili atile—atile, “Ukuba, lintu umuntu acila pa makumi yane . . .” Atile, “Nshishibe ifyo wingekala neco ukufika pali iyi nshita.” Atile, “Pamofye ngefyo umushishi obe ulaba uwabuuta, inkanda yobe ilakwata inkanshi, imishishi ilamena kumatwi yobe, nefyaba ngefyo.” Mista Egan kuti akweba ico, nga kabeya wa mushishi. “Kabili lintu wacila pa myaka amakumi yane iyakufyalwa,” atile, “amenso yobe mukati yalafwelela kabili yalakana ukukula.” Atile, “Nomba Nalakweba ifyakucita. Ukuba, nomba, iwe ucefyee amenso yonse yabili capamo nokubelenga mupepi capamo, kabili ubelenge cilya.”

²¹ Ukuba, munyina, Ine kuti nabelenga ico, nga cakutula *ico* caba icapalamina kuli ine, nga kucefya amenso yandi. Nokubika amaboko yandi *ngefi*, nokupanga aka kumwenamo akanono, kwati, kuti wabelenga ico. Tapali nangu cimo icilubene na menso yobe. Cena cifyalilwafye, imyaka amakumi yane ayapitapo, abantu bafwile bafwala amakalashi ya kubelengelamo.

²² Kabili eico alefwaya ukumpangila yamo. Kabili, ukuba, acitile. Lelo Nsha—Nshatemenwe filya ifintu, mwamona. Kabili Ine—Ine lyonse nshitontontonya palwa yena, kabili Ndabelenga inshita shimo. Kabili, lelo, Ine fye nali ishitilaa Baibele iya Collins, iyo i—iyakulako panono mu filembo. Kabili Natontontonye ukutula, “Ukuba, Ine tekuti mbeleshe ukuyafwala, mwamona.” Kabili iwe taumona—taumona . . . Nga cakutula Nalolesha, nimfumyako *ngefyo*, tekuti umone nangu cimo. Lelo iwe kulolesha panshi ukulolekesha, elyo caleta ico kuli iwe.

²³ Atile, “Nomba, iwe tampa ukubelenga *ngefyo*,” atile, “icintu cakubalilapo nawishiba, iwe kutwalililapo ukutwala ukuboko kobe kunuma. *Ukufika* palya, ukuboko kobe takwalepa apatali, icakuti kuti wafika pali ico.” Eico, iyo—iyo e nshila cabelamo.

Kabili eico, nomba, Shikulu a—apale.

²⁴ Nomba Ndefwaya inkwipusheko icintu cimo, muno lucelo, ilyo tatulatampa amasambililo yamwisukulu lyapa Mulungu. Bushe—bushe icamutengo ni cinshi? Nda tontontonya pali ico. Nga cakutula Nakwete ishiwi ilya linga muno lucelo, Kuti nashimikila pali ilyo isambililo. Lelo, pa mukoshi wandi, napabipa, kabili Ninkwata uku ukulongana ukuleisa pano, pa New Albanu, munshita iya bushiku. Kabili nomba, pamo, Ninkwata u . . . Ukulongana kuletampa. Ndefwaya fye ukufundisha pakashita akanono muno lucelo, ukufuma mu Malembo. Lelo, ica mutengo ni cinshi?

²⁵ Mayo wandi, Nshiletunganya ali pano. Nshilemumona apali ponse. Bushe emo ali? Ee, mayo, uleya ulecepelako. Eico, Namwipwishe mailo. Namwipwishe isambililo, pantu Naliba uwakubelenga pali ilyo. Iwe nga wakwatafye icintu mu mano

yobe, tampafye ukubelenga? Munyina Weber, walicita ico inshita ishingiri, kabili iwe kutampafye ukubelenga.

²⁶ Bushe icamutengo ni cinshi? Kabili Natampile ukutontokanya. Natile, “Namwishiba, nga cakutira Nakwete ama dolla umwanda wama milioni nayabikwa pano mu mwina, kabili Nakwete napakutinika apanono pano. Nga cakutira Natinika ili ibatani, Ine ninshi nalufya umwanda wama milioni yandi, lelo Mfwile Nalanda pamo na taata wandi uwaya mukutusha, pali ora imo, aba umuntu uufwa nakabili. Cinshi ico Ningacita?” Teti kube nokulolela, Ine kuti natinika pe batani. Kutu Napela umwanda wama milioni, muno lucelo, uwakulenga taata aikala muli uyu mupando, ilyo Ndefundisha isambililo. Eico cinshi ulupiya lwaba ulwalingilapo? Umweo wacilapo shani pa lupiya? Mwamona?

²⁷ Nomba, mayo, muleibukisha lintu Nakwete ilya iinono iyakale T-model Ford, iinono iyakale iya model 26? Ifyo Naleiwamya ilya intu! Nalifye umwaice, palwa myaka ikumi na mutanda, ikumi na cine konse konse imyaka iya kufyalwa. Nali umubembu lilya. Kabili inshita shimo...nalebomba pamo na Mista Genter kulya kunuma. Kabili Nale... Panuma yapa Mulungu mu cungulo...Pamulungu mulucelo, Naley nokuwamya tonse utunono ne fintu, icakuputa umwela, nokuiwamya. Pamulungu mucungulo kasuba, Nalewamya ulya Ford umunono uwakale, mpaka yamoneka kwati penti kuti yafumako kuli yena. Nga cakutira Naeseshe muno lucelo, nokusanga cimo icipandwa caulya Ford? Nga cakutira Nasangile cimo pali filya ifinono ukufumya kuli cilya icakuputa umwela? Panshita imoine iyo Nali nokunonka imyeo, Nalewamya Ford yandi. Ndesunguka apo apali umutengo.

²⁸ Nalebomba pa Mulungu ulucelo kulya, ilyo balempela ulusa. Naletotela pali ico, pantu Nalikwete inkongole. Kabili Ine... Lelo ni kwisa—ni kwisa uko camfishishe? Cinshi ico caletele?

²⁹ Munyina Ledford, nga cakutira umuntu umu aisa kuli iwe na kuli Ine, kabili Munyina Neville, muno lucelo, ifwe bonse pano, ifwe batatu, ukucila, nokutira, “Bakapyunga, Nalapela cila umu pali imwe milioni wama dolla.” Ico umuntu umu afikilepo... kuti acita ico.

³⁰ Kabili Natile, “Nomba, Munyina Ledford, Munyina Neville, ico Ndeyeba ico ifwe tufwile ukucita. Natuyefwaya abantu bonse abapina abo twingasanga. Lekenitwenge ing’anda iinono ukuba iyansansa, ukupitira mukushitira abaice ifyakufwala, nokulipira kunkongole shang’anda, nangu ukushita iyi incende iinono. Ifwe tekuti tucifilwe. Millions dolla kuli umu, mulandu nshi, icakusekelamo ukufuma pali ico, ukusakamana abengi abo twingakumanisha abakubombela nesho; ukubika lwena mu cakutitira icintu icisuma nangu icintu cimo. Kabili nomba cinshi ico twingacita? Ico icingaba icisuma, ukutira, tatufwile

ukuleka umuntu umo ukwishiba palwa ico. Imitima yesu kuti yaumfwa ukusekelamo.

³¹ Lelo, nomba, mu myaka imyanda ukufuma pali leelo, mweba bwananyina, cena kuti casenda icisungusho cakwa Lesa, nga cakutula twaikele imyaka umwanda ukufuma ileelo, namwishiba ico. Nomba, ifwe kuti twaba mu Muyayaya. Cisuma nshi ico milioni wama dolla engacita, nangu konse ukulisha kwa balanda, kabili ne fintu fyonse ifyo tucita? Mwamona? Tekuti cifikepo apakalamba nganshi. Nga cakutula Nakwete billioni, muno lucelo, cisuma nshi cingacita kuli panuma natuya mukutusha?

³² Lelo lekeni myebe icintu cimo. Ifwe tatwakwata ulo ulupiya. Tuli bantu abalanda; ifwe bonse twaba. Ico nacilungama. Twikalila kufyo abantu batupela, pakuba bakapyunga. Lelo munyina, mu Africa, umulumendo umo umunono uwafita umutali nga *ifi*, nangu iule lyamu musebo kulya ku Louisville, umweo umo wapusuka; waya mu Muyayaya, lintu lulya ulutanda lulebengeshima kwi shilya, amashina yesu yali nokupombwa muli lwena. Apo epali ica mutengo wenu. Tacili nipali lunga wakwata, nifinga ufwaya. Cili nipabwingi wingacita ukulola mukupususha imyeo kuli Kristu Yesu. Ulupiya lwesu luli nokupwa.

³³ Nalewamya ilya Ford iinono iyakale. Kabili muno lucelo, icikele mulya umwakusungila ba motoka ni Kadillaki untu bampele. Lelo bumo pali ishi inshiku, ulya Kadillaki ali nokuba ngefifine Ford ili, taili nokubapo ili nokupwa. Lelo Lesa ali nokubafye cimo cine. Lelo, nga cakutula Nakwata umweo wapusuka kuli Kristu, munyina, apofye kwena kwaliba u Muyayaya, ubukata bwakwa Lesa buli nokwikala pali ulya mweo.

³⁴ Eico, bushe umutengo ni cinshi, nangu cibe ifyo? Cisuma nshi ico cingacita, lintu ifya kulwisha fili mu mukolomino obe, kabili na dokota amona ukupompa kuleisa kulepwa? Cisuma nshi buli mulupiya lonse nokwishibikwa konse? Abantu ukula kupampansha panuma, nangu iwe waba umuntu umukalamba, cisuma nshi ico cikucitila? Tapaba nangufye apanono. Cena cilapwa, nokwikalafye pano pe sonde.

³⁵ Lelo, umweo umo uwa pusuka, iwe uli nokumona umweo obe uwapombwa muli ico, apofye ulutanda lwamu lucelo luli nokubengeshima mu makumbi. Eico, lekeni tupusushe imyeo, ba munyinefwe. Cila umo, imwe mwebakashi, tamufwile ukuba bakashimikila; Imwe mufwile ukucita icintu cimo ku bukata bwakwa Lesa. Ibukisheni, ifintu fya Muyayaya efikala inshiku pe, kabili, ico, kuleta imyeo ku kupusuka. Lekeni ico ukuti cingaba icintu cakubalilapo, pa milimo yenu yonse napa mano yenu yonse napa fya kwimininapo fyenu fyonse.

³⁶ Mailo, ukwiminina palya, naikete ukuboko kwa bamayo, ukuboko kwandi kwashingulwiike bena, nakalefu lefu kaletutuma.

³⁷ Kabili umulumendo wakwe alele palya, alefwa, atile, “Billy, Ndakufwaya—Ndakufwaya ukubwelela kwi hema.”

³⁸ Natile, “Nkashi Fergerson, Ine—Ine kuti nafwaya ukucita ico.” Atile. . . Natile, “Ukuba, lolesha, nkashi. Nikwisa uko Ningasanga imyeo limbi amakumi yasano iya pusuka, pa mwaka umo, mwi hema, ico kuti caba cisabo icisuma pa mwaka. Ine kuti nakwata amakana ya mwanda aya abo abapusuka mu calo cimbi. Mwamona?”

³⁹ Lintu Naenda ukuya mu Bukata, Nshilefwaya uku. . . Lesa kuti ampususha. Alimpususha. Ico calipwa. Lelo icintu ica ico cakutila, lintu Nafika kulya, Ndefwaya ukulolesha konse konse nokumona intanda shilebengeshima. Ameni. Nde—Ndefwaya ukumona icintu cimo ico icipanga icintu cimo.

⁴⁰ Nga cakutila Ine—nga Ine nalifwile, kabili Nali umuntu umukalamba, kateeka kwati nga Lincoln, nangu icintu cimo icaba ngefyo, kuti bakula, icakwibukisha icikalamba; lelo ubushiku bumu tekuti cibe ifyo. Lelo umweo umo ukupusuka, mu Bukata, umweo obe kuti wapombwa muli ico, apofye pali u Muyayaya uuleshinguluka.

Ukuba, natupepe nomba.

⁴¹ Taata Wesu uwa mu Myuulu, mukuicefya twaisa kuli Imwe, muno lucelo. Mwe Lesa, Ndi uwansansa ukutila Nacibuka, ndi ne myaka amakumi yabili naisano iya kufyalwa iya pitapo, pacishinka icakutila—icakutila insansa tamwaba mu fintu fya mwi sonde. Mwaba mufintu fya Muyayaya, iciletulenga ukuba abansansa myeo yesu.

⁴² Kabili ifyo Ndi uwakutotela, muno lucelo, kabili uwatotela kuli Imwe, pe pusukilo Lyenu no kusenamina Kwenu, ukunsuminishe, Shikulu, ukumona konse imyeo ama milioni naifukama pa cipailo. O mwe Lesa, ubushiku bumu ubwa bukata, lintu Ndi nokwabuka ukwisa, Ndesubila ukubamona bonse balebengeshima, nge ntanda. Ba munyinane bandi pano, ba nkashi yandi, muno lucelo, cila umo ukumfwa icintu cimo cine. Bena bali ulubali muli ico, Shikulu, ukupitila mu mapepo yabo na mukupapatila, kabili nokwikatilila kuli Lesa; balepepa, balelanda kuli bambi, nokulanda apakalamba pa fintu ifyakwa Lesa.

⁴³ Kabili natucetekela, ileelo, mwe Lesa, nga cakutila kuli bamo pano abashilifye apo bafwile ukuba, nangu tabalati bapokelele Kristu ngefyo bengaba, lekeni ubu bube ubushiku ukutila umo uwabo uushifwa, Ukutila ubusalo bwa muyayaya bu pangwe ubwa kubombela Imwe. Fikilisheni ico, Taata.

44 Lekeni umwina Kristu onse, pano, lekeni imitima yabo ibilime mukati kabo, nokuya ku ncende imo, mu mpango namu misebo iikalamba, kabili nokuletamo imyeo yaluba, te mulandu nefyo ukuicefya kwingaba bena kuti baletamo umweo umu uyo uwingaleta ama milioni kunuma ya ico. Tatwishibe ico tulecita. Inshita shimo aba banyina abanono balesunguka, Shikulu, lelo tabeshibe ico balelandapo, lintu balelanda ku muntu umwaice, nangu umuntu umukalamba, nangu icintu cimo palwa myeo yabo. Fikilisheni, Shikulu.

45 Nomba ingileni mu Cebo. Shikulu, Imwe mwaba mu Cebo. Kabili tupeleni icicetekelo ica kulenga i Cebo cibe ica mweo nokucita, ileelo, mu myeo yesu, mu mibili yesu. Pantu twaipusha ico mwi Shina Lyakwe kabili naku bukata Bwakwe. Amen.

46 Nshili uwashininkisha nga cakutila cali ni Dwight Moody. Nincetekela cali, kawamya wa nsapato uwaku Boston, ukutila ubushuku bumo. . . Umwanakashi umunono, munshiku isha kubalilapo ishaha Methodist, alefwaya ukucitila Shikulu icintu cimo. Eico, alewasha, kabili asungile ulupiya lwakwe, alebula dolla imo na citika, Nincetekela, pakulenga kashimikila mukalamba ukwisa nokushimikila kuli ena. Kabili alesonkesha mwicinka, pali kota nangu icintu cimo, pali bulya ubshiku. Awemye mwicinka, abikamo i—icipuna icinono icakucapilapo, ukuba icipailo.

47 Kabili kulangishafye imwe eflyo caba icaanguka, kuli mwebakashi bapa ng'anda, nomba. Mwamona? Imwe matila, "Oh, Munyina Branham, nga cakutila Ine kuti nashimikila!" Taufwile ukucita ico. Iwe fye. . . Uli bunte. Iwe uli kongola; mu mweo obe.

48 Kabili abulile utupepala talembwapo, nokuya pa cifutu, alebilisha pakulongana, kabili nokulapela twena. Inshita yonse iyo umuntu umu aikata kena, baleposa panshi nokutila. "Kakunkuluka-wa mushilo! Uwapena!" Kabili nokwenda ukutwalililapo. Mwamona?

49 Umulumendo umunono umukalambako aishile pitapo, ne toloshi ilya lepauka. Nafwala namakwelelo yakwa wishi pamabeya yakwe; no mushishi naufimba pa mpumi yakwe. Atile, "Namayo, cinshi ico ulepela?"

Atile, "Kapepala akalembwapo, we mwana." Akapele kuli ena, mu musango *ngoyo*. Aloleshe pali kena, atile, "Ine nshibelenga."

Atile, "Ukuba, kalelanda ukutila kwalaba ukulongana munshita ya bushiku pano." "Oh," atile, "bushe calaba? Bushe kuti wasakamana nga cakutila Ine naisa?" Atile, "Ngolefwaya? Iwe wise, wemutemwikwa, nga cakutila kuti wacita ico." "Nacilungama, Ndecita ico."

50 Bulya bushiku, panuma yakubomba kakwe konse, nokunaka. Ulya kapyunga uwa cishinka aishile, nokunina

ku cintamba nokupepa. Aimbile ulwimbo, ena na namayo, kabili aikeleko nge bumba lyakwe.

⁵¹ Panuma yakashita, uwale pempenuka pa mwinshi, ali ni ulya umwaice umunono uwafwele ifyalepauka lepauka, nomushishi waleselela pa cinsu cakwe. Namwishiba untu uyo ali? Dwight Moody. Bulya ubushiku afukeme pa cipailo; nokutuma imyeo ama milioni kuli Lesa. Mwamona? Tawishibe ico ulecita.

Landafye ishiwi ilinono pali Yesu
Pela unbunte, wimbe ulwimbo, nangu ukupepa,
Kabili kwati ngo mukate uwaposwa pa menshi
Wena uli nokubwela kuli iwe ubushiku bumo.

⁵² Ico nacilungama. Cisuma. Ibukishafye, taufwile ukufilwa, taufwile ukufilwa; iwe ulete imyeo! Temulandu neco ulecita, uleleta imyeo. Ine—Ine ndi nensansa ukumona abantu pano, muno lucelo, tapali nangu umo uuli mukubulisha ifyakulya, nga fintu Njishibe pali ico; bonse nabafwala ifyakufala ifisuma, kabili muli aba busaka; abantu aba mano mukumoka. Ndi uwatotela apakalamba kuli Lesa, ukwishiba ukutula imwe muli muli iyo nshila.

⁵³ Naisa pano, ba cibusa, pa nshita imo, munshita yakutitikishiwa, lintu Nashimikile nimfwala ofoloshi. Kabili imwe mwaendele ba mailoshi abengi, pano, kabili mwapitile mu calo, kabili tamwakwete nefyakulya ifyalinga. Kabili Nalishiba. Ico nacilungama. Ndeibukisha ico. Lesa alitupala ifwe, kabili tuletotela kuli Ena, mwamona.

⁵⁴ Lelo muno lucelo, mwamona, ifyo mulemoneka abaibela muno lucelo, Ndetotela pali ico, lelo tamufwile ukuleka ico ukumilesa. Ibukisheni uko ifyo cafuma, fyafuma ku muulu. Kabili, mulete imyeo, Iyo iili nokwikalilila ku nshita pe. Kabili limbi icipanda icikalamba ica imwe limbi mwalikwata umwakusungila impiya umunono ku ncende imo. Ndi uwansansa pali ico, kabili lekeni Lesa fye apalishe ico. Lelo tamufwile ukuleka ico ukwiminina munshila yenu iyakuleta imyeo. Ico nacilungama. Musunge imyeo mukubalilapo.

⁵⁵ Nomba Nacilatontokanya pali limbi...Nacipusha Munyina Neville. Nangu, tamukwete amasambililo yamo ayakwisukulu lyapa Mulungu, eico twalafundishafye, ukufuma apali ponse, kabili apali ponse muli Baibele. Kabili Nacilatontokanya palwa kufundisha muno lucelo, lintu Nacilaisa, iyo Nshilati njingile mu muputule, palwe, Buuku lya Kusokolola.

⁵⁶ Nomba Nacibukisha ukutula ubutantiko bwapa cilimba epo buli bulecitika ifya—ifya konkana ifya mwi Buuku lya Kusokolola. Charles Fuller, Nde tontokanya, alepanga i—i buuku. Kabili Munyina Fuller musambi wakupalanya ifya mipepele palwake umwine. Kabili Nacitina ukutula limbi kuti

twaba pamo muli ico, kabili naimwe mwalyumfwa kale fimo pali ico.

⁵⁷ Eico, nomba, Nacitontonkanya ukutila kuti twaya mwi Buuku lyaba Hebere. Lyena lisuma. . . Nibanga abatemwa i Buuku lyaba Hebere? Oh, lyena likalamba. . . Leken i tuye pa chapita 10. Ndetontonkanya iyo ni chapitala iisuma. Nshishibe nga cakutila Nalifundishapo pali yena, lelo limbi nalicita, apa, ulubali lumo. Ilingi line tukwata ama versi yabili nangu yatatu, kabili nomba ico ninshi capwisha ico, kabili tutampa ukutwalililapo muli Baibele.

⁵⁸ Namwishiba, inshita imo, lintu Naisa mukutusha, Ndakwatafye insala iya kulundapo imo inshita, apo Mfwile naikala pe hema, nangu pa ncende pamo pano, kabili nokukwatafye ifya tantikwa ifya kusambilila, nga fintu twalesenda Baibele. Ukubafye pe Buuku limo, nokuyafye, nokupitamo ukufuma kunuma nokuya kuntanishi ukupita mu Malembo ngefi. Cena cibika nokulimba i Cicetekelo cesu. Ifi efyo ifi ifyakusambilila fyabelapo, kulimba i Cicetekelo cesu.

⁵⁹ Nomba, mu chapitala 10 iya ba Hebere. Nshishibe umulandu, ukwikalafye mulya, Nacipilibulafye pali iyo. Kabili tulefwaya ukubelenga ukufuma apa, pesambililo ilinono, kabili nokufundisha lyena. Nga cakutila twaenda ukufika apa, twasanga ukutila twalisambililamo kunuma, nomba Ine ndi. . . tulepilibula ukuya ku ntanishi ukuya ku cintu cimbi, nangu limbi Shikulu aletutungulula ku cintu cimo cimbi.

⁶⁰ Nomba mwilaba pakulongana kwa bushiku pe hema pano. Munyina aleisa mukushimikila kuli ifwe munshita ya bushiku. Kabili nga cakutila namukwata ifibusa ifili fyonse ukuya monse mu New Albany kulya, pali Munyina Matheny, twalashimikila palya pakashita akanono munshita ya bushiku. Kabili nomba napali Citatu ubushiku.

⁶¹ Kabili Munyina Junior Jackson, Nacimumfwa “ameni” pakashita akanono akapitapo, lelo Nimfilwa ukumusanga. Kabili ali mucikulwa. Kabili ukushimikila kwakwe kukaba pali Cine ubushiku, kabili—kabili Nincetekela nakwata napa Mulungu ubushiku. Nikwisa uli, Junior? Tekuti nkusange. Oh, emulandu wine; wikele kunuma wa uyo umuntu umukalamba uko kunuma. Ukobe. . . Cinshi. . . Umulimo obe pali Cisa- . . . Pamulungu ubushiku, pamo, bushe cili ifyo, Junior? [Munyina Jackson atila, “Ico nacilungama.”—Kale.] Pali Cine napa Mulungu. Nacilungama. Kabili ukulongana kwakwe kuli munshita ya bushiku, kabili ali kulya mu musebo wa State Street, mu New Albany. State kabili [“Monroe.”] Monroe.

⁶² Munyina Genter, wamona cena calia ni nshita iitali ukutula apo Ine nabelengele ama mita, nangu ukupekanya ukulongana ukuli konse. Nalilaba imisebo yonse. Lelo kwaliba i. . . Ncilifye

uwa twalililapo ukutemwa Shikulu Yesu umo wine ulya uwali pamo naifwe lilya, lintu angafwilishe muli shilya inshiku.

⁶³ Nacilaeba munyina, pakashita akanono akapitapo. Naleya kulya lintu Naleya ndebelenga ama mita, kabili noku konkonsha pamwinshi. Nokubelenga pali mita, kabili nalefumya Baibele yandi nokubelenga pakashita akanono, ilyo namayo talaisa pa cibi, icintu cimo icaba ngefyo. Kabili nokusanga icikulwa umushaba abantu icakale. Ifyo fine, imwe tekuti musange ifyo nomba, apo umuntu umo akukile afuma. Waya mulya, kabili wabwelelamo mucimfule nokufukama panshi nokupepa. Ico ecalectika, ico e cintu ica pampamike ico kulya, ukuloleshafye pali Ena.

⁶⁴ Nomba, i Buuku lyaba Hebere e—ekwakanya pakati ka malango nokusenamina. Nibanga abeshibe ukutila ukutila twikalila ku kusenamina, kabili te ku malango? Nalicetekela kalemba... Takuli nangu umo uwaishiba bwino bwino. Lelo cena cili apakalamba nganshi kwati ni Paulo, mpaka Ine nalitemwa ukwita cena ukulemba kwakwa Paulo. Kabili alelanda kuba Hebere.

⁶⁵ Nomba, i Mbila nsuma yalile kale kubena Fyalo, pantu aba Yuda baliu Ikene. Kabili baile ku bena Fyalo pamo ne Mbila nsuma. Kabili nomba Paulo alemba ukubwekeshamo kuba Hebere pantu abengi pali bena balefwaya ukubwela pesamba lya malango, ukusunga amalango, kabili nokutwalilila ukucetekela muli Kristu.

⁶⁶ Kabili, namwishiba, ico epocaba ne leelo. Kwaliba abantu ileelo abo abesha ukusunga amalango yamu Cipangano ca Kale, kabili nokutwalililapo ukuba abena Kristu, ilyo limo lyaliba ilyapusanako apakalamba kulinankwe. Nga cakutila iwe wacitafye ulubali lumo ulwa malango, ufwile wacita yonse. “Iwe uli wa nkongole,” eflyo Baibele yalanda, “ukucita yonse amalango,” eico, nga cakutila wacitafye ulubali lwa yako. Kabili, nomba, nga cakutila wasunga amalango, nge lambo, kabili na masabbata, kabili nefyakucita, kabili nokulya, kabili nokusamba, nefyaba ngefyo, pesamba lya malango.

⁶⁷ Lelo ifwe tatuli pesamba lya malango nomba. Twaba pesamba lya kusenamina. Kabili Paulo aleesha ukulangisha apo amalango yali cinshingwa. Nomba, ku kutendeka, apa tulemona ico.

Pantu amalango pakukwata icinshingwa ica fintu ifisuma ifili nokwisa, kabili tecilya cine icipasho ica fintu, tekuti pamo nayo amalambo ayo balepela umwaka no mwaka ukutwalilila ukupanga uwaisa ukwingila mukupwililika.

⁶⁸ Oh, owe! Bushe ico teti cipange isambililo palya pene? Mwamona? Mwamona? Nomba, amalango yali cinshingwa ica fintu ifyali nokwisa.

69 Lekeni tufike apa, pakashitafye akanono. Isuleni pamo naine ukubwelela ku...Nincetekela cili mu chapitala 12 iya Kusokolola. Natuye kuli cilya pakashitafye akanono, nokumona nga cakutila ifwe tekuti tukwatefye akanono aka cintu icisuma apa penefye, icakubalilapo, tontonkanyeni pa “cinshingwa.” Nomba natu—natubelenge nakabili, nomba, imwe muli Baibele yenu.

Kabili mulya mwamoneke icisungusho icikalamba mu muulu; umwanakashi. . .

70 Cinshi ico *umwanakashi* emininako muli Baibele? Chalichi.

. . .umwanakashi afwele akasuba, (ico e cali icakufwala eco afwele, mwamona), kabili no mweshi pesamba lya makasa yakwe, kabili napa mutwe wakwe pali icilongwe ne ntanda ikumi limo na shibili:

Kabili ena pakuba no mwana abilikishe, mukukalipa kwa kupapa, kabili akalipwe pa kupapa.

71 Moneni, umwanakashi amoneke mu makumbi, ku—kucimona cakwa Yohane kasokolola. Kabili na...Afwele akasuba. Kabili no mweshi wali pesamba lya makasa yakwe. Kabili akwete intanda ikumi limo na shibili mu cilongwe cakwe.

72 Nomba cinshi ico cileimininako? Ifimonwa fya kwimininako. Nomba, umwanakashi e chalichi. Kabili ichalichi cali... Umweshi wali pesamba lya makasa yakwe. Mu mashiwi yambi, wena watwalililepo ukubengeshima, lelo ena ali pa muulu wa uko. Pantu, ena kale ali mumibele iyakutila ena alefyala umwana. Alekalipwa mukupaapa. Kabili no mweshi walepita ukuya, kabili akasuba kalebengeshima. Nomba, umweshi uli. . .

73 Cinshi icipanga ulubuuto lwa mweshi, kasuba ukubengeshima pali wena. Wena cinshingwafye ca kasuba. Kabili, eico, umweshi waikele mpaka akasuba kapwa, kabili akasuba kaleima. Umwanakashi tafwele umweshi. Afwele akasuba; cena ni Mbila nsuma iya chalichi ukwisa mukubapo. Ichalichi icakale ica ba Orthodox. . .

Nomba, imwe mwatila, “Ukuba, bushe cilya cali ni Orthodox?” Ee.

74 Yesu mukubalilapo aishile kuba Yuda kabili tekubona Fyalo. Mwamona? Ena, Ena apele umulimo ku basambi Bakwe ukukanaya ku mwina Fyalo uuli onse. Atile, “Aishile ku Bakwe bene, na Bakwe taba Mupokelele iyo.” Cinshi? Atile, ilyo Abapele umulimo bena, mu chapitala 10 uwakwa Mateo Washila. Atile, “Mwiya mu nshila ya bena Fyalo, lelo ukucila muye ku mpaanga ishaluba ishakwa Israele. Kabili ilyo muleya, muleshimikila, nokulanda ukutila u Bufumu bwamu Muulu nabupalama.” Mwamona? “Tamufwile ukuya mu nshila ishamu musumba wa Samaliya, nangu muli yonse inshila ya shala, lelo mukubalilapo muye ku mpaanga ishaluba ishakwa Israele.”

75 Uyo emulandu ubukata bwa lubuuto lwa kasuba lwalebengeshima ukushinguluka umwanakashi. Kabili na ena, pakuba mukukalipwa, ukucula, pakupaapa uyu Mwana.

Kabili afyele umwana umwaume, uyo uwali no kuteka ifyalo fyonse ne nkoto ya cela: . . .

. . . kabili necing'wena caiminine kulubali lwa mwanakashi ico icali ni (Rome) ico icali nokonaula u mwana lilya linefye afyelwe.

76 Kabili Rome apakese u Mwana. Baturine nokwipaya bonse abana, ukufuma pa myaka ibili ukuya pa muulu. . . nangu, imyaka ibili ukwisa pe samba, ukuba, ukutila bena limbi kuti baipaya Kristu, noku Mwikatila mulya. Herold ewapangile aya amalamuno.

. . . lelo umwana wa mwanakashi asendelwe ukuya kuli Lesa, . . .

77 Ukufuma ku kubuka, “asendelwe ukuya kuli Lesa, kabili aikala ku kuboko ukwa kulyo ukwakwa Lesa.” Nomba, ico kutifye calekelako isambililo lya uli onse “umwana umwaume”, bushe ico tekuti cicite ico? Mwamona?

78 Lelo nomba, “Amalango,” aba Hebere 10 nakabili, “pakukwata icinshingwa ica fintu ifyali nokwisa,” kabili te cilya cine icipasho, lelo icinshingwa.

79 Nomba, ubushiku bumbi, Nalelanshanya pamo no muntu umusuma nganshi, pe sambililo lya myaka Ikana limo. Natile, “Nacetekela mu myaka Ikana limo, pantu paliba ifinshingwa ifingi ifya mu Cipangano ca Kale ifyo ifilanda ukutila kuli nokuba imyaka Ikana limo. Kufwile kwaba. Ifinshingwa ifingi nganshi!”

Batile, “Bushe i Chalichi cikapita mu Kupakaswa ukukalamba?”

80 Natile, “Iyo. I Chalichi teti cipite mu Kupakaswa kukalamba, Cena cili nokuya ilyo u Kupakaswa kukalamba takula citika. Finshingwa ifingi nganshi!” Lolesheni, ukutila, Noa, mukutendeka, Noa. . . “I Cipangano ca Kale conse, amalango yonse, nomba, yali cinshingwa aya fintu ifisuma ifyali nokwisa.”

81 Nomba, ilyo inshita ya kupakaswa kukalamba takulafika, mukubalilapo, Enoki, u. . . Noa, Noa ewali icakupashanya ico icasendelwe ku ntanshi, kwati ni banacisungu abalele, lelo Enoki asendelwe ilyo fye ukupakaswa kukalamba takulacitika. “Kabili Enoki asendelwe mu muulu, kabili tasangilwe, pantu Lesa amusendele,” icakupashanya icakusendwa ukwa Chalichi. Kabili Noa ali mumwene. Lintu amwene Enoki aya, alishibe ukutila yali ninshita iyakwingila mubwato, pakusendwa ukupita mu kupakaswa kukalamba.

⁸² Baibele itila, “Kwali ba nacisungu ikumi abaile mukukumanya Shibwinga; kabili basano bali abamano, na basano bali ifipumbu. Kabili bonse bali nibanacisungu, cila umo pali bena. Lelo basano bali aba mano, kabili bakwete Amafuta mu nyali shabo. Kabili bafumine nokuya kumanya Shibwinga. Kabili Shibwinga aishile, kabili balya abakwete Amafuta baingile mukati.” Mwamona, ukupakaswa kukalamba, ukuya pamo na Shibwinga.

⁸³ Lelo balya abashele kunuma, baishile no kufwaya ukwingila mukati, pamo. Kwatifye nibalya abaishile noku konkonsha pa cibi ca bwato, “Noa, tuleke twingile,” lelo Lesa aisele icibi.

⁸⁴ Kabili, oh, cibusa wandi, bumo pali ishi inshiku, Lesa ali nokukupela ukwita kobe ukwa kulekelesha. Nomba icibi cili nokwisalika, pakati akaluse no bupingushi. Iwe wikashala. Ingila mukati nomba ilyo iwe wingacita. Taufwile ukumfwa ico isonde lilelanda. Iwe wingile muli Kristu. “Pantu bonse abo ababa muli Kristu Lesa akabaletela pamo na Ena.” Mwamona?

Nomba, aba banacisungu ba mano baile, mu kusumbulwa.

⁸⁵ Kabili naba bambi abaishile noku konkonsha pa cibi, cinshi icacitike? Cinshi icacitike? Baibele itila, “Bena bapospelwe kunse mu mfifi iya fitisha, mulya umwali ukulila nokuloshia nokusumanya ameno.”

⁸⁶ Israele, lintu ukupakaswa kukalamba kwaumine pali Egipto, takwali icintu nangu cimo icatalile acipuma pali Egipto... abena Israele, pantu bali mucifulo icakwa Lesa icapelwa, mu Gosheni. Tamwali ukupakaswa kukalamba nakalya. Mwamona? Bonse abashala bali mukupakaswa kukalamba, lelo te uyu umo.

⁸⁷ Nomba, fyonse filya ifintu pakuba ifinshingwa, fifwile fyapashanyapo icintu cimo. Kabili nomba lintu tulemona ukwishila libela ukwaka Shikulu, tulemona ifyo abantu baendele muli shilya inshiku, nokumona ifyo abantu bali. “Abaitumika, aba mano yakuyumfwa, abatemwa ukwangala ukucila ukutemwa Lesa.” Iyo e nshila cibelemo ileelo. Abantu baleenda umwabela ulunkumbwa lwabulamo bulesa abene. Ico nacifika napa cintu... Eleleni uku ukulanda, ba nkashi yandi. Lelo cena nacifika, mpaka, imibele iisuma yaba icintu cimo icapita akale, pakati ka bantu besu.

⁸⁸ Mailo, mu Chipatala ca Saint Edwards, Naumfwile dokota alelandila ububi umukashana kulya. Afikile pa ntampulo Ine nali nokuposhanya nankwe mu maboko yakwe, umuntu onse mu cipatala alekutika, alelolesha. Kwali umukashana kulya, nafwala shimo ishi insalu ishinono, ishakale ishabulamo bulesa, kwati tu toloshi tunono.

⁸⁹ Imwe mwalishiba ico Baibele yalanda palwa ico? Atile, “Camuselu mu cinso cakwa Lesa, ku mwanakashi ukufwala amatoloshi ngo mwaume.” Nacilungama.

⁹⁰ Kabili ali palya, aleenda-. . .Dokota atile. . .Umunono, umuntu walemana. Nalimwishiba, lelo Nimfilwa ukwibukisha ishina lyakwe. Atile, “Bushe ulepilibula ukunjeba ukutila ba nashi bakusuminishe ukwisa ingila muli ici ichipatala ngefyo?” Atile, “Mulandu nshi, uli ca musebanya ku chipatala. Fuma pano.”

Natile, “We mulumendo, Ndefwaya nkuposhe mukuboko kobe.” Iicine cine.

⁹¹ Atile, “Nimumusango nshi wacitala ukwingililamo ku ntanshi? Bushe tauleumfwa insoni palobe, ukwisa muno naufwala ngefyo?”

⁹² Natontonkenye, “Oh, munyina, ico nacilungama.” Ndakumbwa umuntu ukwata ukushipa ukukalamba ukwita icalungama “icalungama,” icalubana “icalubana,” temulandu untu ena ali. Mwamona? Lelo, icintu icakuba ne mibele iisuma, oh, lekeni Ine. . .

⁹³ Mwalanjelela, bushe tamwacite ifyo? Ndefwaya ndekele apa pakashitafye akanono. Nomba, Ndefwaya, limbi ngolole ici bwino pakanono fye, cibusa wandi uwatemwikwa. Witontonkanya ukutila Munyina Branham aleesha ukuba uwakukana kwata umucinshi. Nshili ifyo. Ndeesha fye ukulanda icine. Kabili neco Naishiba, ukutila kwishilya kulya mu Bukata, ubushiku bumo, nga cakutila Namona umweo obe naonaulwa, kabili Naishiba ukutila Nine neulengele ico, kabili mukwishiba i Cine nafilwa ukukweba Ico. Iyo, Ine mfwile nacifumya pa mabeya yandi, nokucileta payobe. Iwe pakutila wapanga ubusalo bobe.

⁹⁴ Abanakashi besu abo abafwala nga filya, balikata umupashi uwakowela. Mwamona? Kulifye icintu cimo mu Malembo ico icacitile ico. Ico cali ciwa, cafulile abantu. Lolesheni. Nomba, Nshilepilibula ukutila imwe muli bamibele iyabipa; Nshilepilibula ico, ba nkashi abatemwikwa. Lelo imwe mulifye mu mibele iya mu bushiku buno, munshila yakuti, mpakafye imwe mwacitafye. . .Muletonkanya cena cisma pantu bambi balacita ico, kabili imwe tamwiluka ukutila ulya ni ciwa eulecita ico. Iicine cine, cena cili. Imwe tamwaishibikwa. Imwe mwalipena. Eleleni iyo milandile. Ukuba ico nacilungama. Ndepilibula, imwe mulefumyako icintu kuli Lesa.

⁹⁵ Oh, u Mupashi wa Mushilo uwakwa Lesa, tafwaya lyonse ukulwishanya no muntu. “Tafwaya ukuti onse kuti aonaulwa, lelo ukutila bonse bengesa mukulapila.” Kabili Lesa alatupela ukushipikisha, mu bushiku ubwakutila lintu bakashimikila. . . Apa epo catampile, nipamulandu wakutila kakumba wenu, pa cintamba, alasuminisha ico. Ico nacilungama. Iwe ufwise wafumishiwa kwi senge. Nga cakutila Nalikwete ichalichi, na banakashi bacita ico mu chalichi, palya penefye kuti bafuma mwi buuku lyamu chalichi. Ee, mukwai. Palya penefye, mpaka

iwe walungika bwino, watampa bwino. Lesa alabalenga ukuba abashingamwa. Lelo, ileelo . . .

⁹⁶ Naile ku Saint Joseph. Lyonse ndaba pali aba ba lamya batumwa ukufuma mufipatala, ifi ifya kwangufyanya. Naile kulya mukumona umwana munono, uwalefwa, kwipwalonda . . . nangu mu bwafya bwamfyo; bafumishe ulufyo lumo, pa nshikufye shibili nangu shitatu ishapitilepo. Kabii nefyo ulya umuntu munono umulanda . . . Kabili Namwene, mu chipatala ca Katolika, ababa abasuma nganshi kabili bakapela.

⁹⁷ Naile ku chipatala caba Protestanti. Kwali namayo uwalefwa, kabili Naendele ukuya palya nokubikapo amaboko yandi. Shimapepo, uwaiminine palya, atile . . . Kabili Nalefwaya eshibe ukutula Nali mucilonganino cimo ico alimo. Atile, “Huh! Iyo! Wiesha, wiesha, mwiesha! Wiesha ukucita ico. Wiesha ukubika ukuboko kobe pali ena.”

Natile, “Baibele eyalanda.”

⁹⁸ “Ah, fuma!” Atile, “Ico icintu tacawama. Iyo, tatulefwaya iwe ukubika amaboko yobe pa muntu umulwele muno.” Moneni ifyo caba?

⁹⁹ Kabili uyo wine e mulandu ichalichi ca Katolika cilebaminina, ukupitila mu makana. Ico nacilungama. Pantu, ba Protestanti tabatala abengila mukushika ukukalamba muli Lesa ukukwata ukwishiba, ukwishiba ica cine, munshita yakale, ipusukilo lyaleumfwika mumutima, a Maka yakwa Lesa, yaba. Ilyo e kalashi lyenu ilishapwililika. Kabili apo epali ikalashi lyenu ilya isula, ililolela pa Kwisa kwakwa Shikulu. Amen. Mwaumfwa.

¹⁰⁰ Moneni, “Amalango pakukwata icinshingwa.” Ifintu fyonse ifyo tumona nomba finshinga, fyali finshingwa, kabili nomba fileba ifituntulu. Pamofye nge cimuti icilekula, kabili caisa kwata imisambo; kabili caya mu lubuto, ukupanga umusango umowine uwa lubuto lulya ulwaingile mu munshili. Fyonse ifi fintu fyafuma ku Kutendeka. Kabili ileelo, nomba . . .

¹⁰¹ “Lelo aba bakapepa, abo abaishile pesamba lya cinshingwa, tabali nokuba abapwililika.” Leken i tukokolepo pali ilyo ishiwi palya.

. . .bena bapele umwaka no mwaka ukutwalilila ukulenga ulya uwaisa ukuba mukupwililika.

¹⁰² Ndefwaya imwe nomba . . . Bushe tamwaumfwa, imiku iingi, abantu batila, “Oh, takwaba nangu umo uwapwililika?” Ico nacilungama, iwe teti ube uwapwililika mu cinso ca muntu munobe.

¹⁰³ Lelo ufwile waba uwapwililika, nangu iwe tekuti uye ku Muulu. Cisuma. Baibele itila, Yesu alandile, muli yalya amapalo, muli Mateo; atile, “Beni abapwililika, nangufye ifyo fine Taata wenu uwa mu Muulu aba uwapwililika.” Nomba, imwe mufwile

ukubafye abapwililika nga fintu Lesa aba, nangu imwe ninshi mwaliiluba. Nomba nimu musango nshi muli nokucitilamo ici? Mwamona?

¹⁰⁴ Nomba, icilubo icinono, kabili iwe waluba; ukukapafye kumo ukwa linso, kabili naiwe wasendwa; pantu takuli nangu cimo icingengila muli shilya i Ncende kano “ukupwililika.” Lesa abikile Satana pa muulu Palya, pa nshita imo, nga Malaika, uyo uwali u Mwana wa Lucelo, kabili abulile ifintu ifisuma ifyakwa Lesa nokupilibula fyena ukufitwala mu fyabipa. Lesa aliba uwashininkisha ukutila takuli nangu cimo icili nokwingila Mulya ico icishakatale acicita ico nakabili. Mwamona?

¹⁰⁵ Nomba, iwe ufwile ukuba uwapwililika. Yesu atile, “Imwe eico beni abapwililika, nangu fye ifyo Taata wenu uwa mu Muulu aba uwapwililika.” Nomba, nimu musango nshi iwe uli nokubelamo, lintu iwe utwalililapofye ukubembuka, lintu iwe utwalililapo ukucita ico icalubana? Nomba, ici cili no kubikako icintu icinono icapetama muli ba ndubulwila, lelo, moneni. Te ico cintu iwe ucita; ni cilya ico Lesa acita. Te cilya iwe ucita; nico ico Ena acita. Mwamona? Iwe tekuti ube uwapwililika; tekuti ube, muli iwe we mwine. Lelo, muli Kristu, waliba uwalengwa ukupwililika. Iwe tawfwile ukucetekela mu milimo yobe ine iisuma, nangu ichalichi cobe cine wabamo, lelo iwe ucetekela mu Mulopa uwa sumine uwakwa Shikulu Yesu. Mwaumfwa. Ico ecilenga iwe ukuba uwapwililika. Apo epakoba icicetekelo cobe.

¹⁰⁶ Nomba, pa bundapishi ubwa Maka yakalamba, munshila imoine. Ine nshicetekela munshila Ine ng’umfwilamo. Nga cakutila Nacitile ico, nga Naciba mubusanshi, muno lucelo. Lelo Ndecetekela pamulimo Wakwe uwapwa. Alandile ico; Alaile ico; Nalicetekela ico. Mwamona? Efyo caba. “Eico beni abapwililika.”

¹⁰⁷ Nomba, oh, lekeni tubulefye icinono ukubika kulubali lumu, icintu cimo ca cifungulula mu mutima wandi. Lekeni imipushe icintu cimo. Ifwe tuleikala mu bushiku bwa bupingushi nomba, te Bupingushi bukalamba, lelo ukwitwa ukufuma ukwa Chalichi. Mwalicetekela ico? Tuleikala mu nshiku isha kupatulula. Kwaliba i—icisasa, u—ukupatulula kwa mutundu uko ukwaesha ukwima mu calo. Ico cintu cabulamo amano. Lelo kwaliba inshita iituntulu iya kupatulula; icalungama ukucifumya ku calubana. Lesa alapatulula abantu Bakwe, alabeta ukufuma. Bushe mwalishiba, ishiwi ililine *ichalichi* cipilibula “abapatula; abaitwa ukufuma; abapatuka”? Amen. “Fumeni pakati kabo,” efyo Baibele yalanda, “mwiba abakumako kulubembu lwabo kabili nakukukowela kwabo, kabili Ndi nokumipokelela kuli Ine nemwine. Kabili imwe muli nokuba abana bandi abaume nabana bandi abanakashi kuli Ine, kabili Nkaba Lesa kuli imwe. Fumeni!” Yena ni nshita iya kupatulula. “Kabili apakalamba nganshi ilyo mwamoa ubushiku bulepalamina.”

¹⁰⁸ Ichalichi ico pa nshita imo caeshe ukwenda, bena baipangile icilonganino palwabo abene, kabili nomba bena baba mu kampani kamo akakalamba akakwikala nge sonde. Mwamona, pamofye ngefyo Baibele yatile bacitile ico mu Cipangano ca Kale, eico bacitile, abengi pali bena. Lesa abetile ukufuma, abalangeshe ifisungusho ne fipesha mano, kabili nenkulo yonse yaonawilwe mu matololo; panuma bamwene ifisungusho, panuma Lesa acitile ifisungusho pali bna, panuma bamwene ubukata bwakwa Lesa. Lelo, mu mitima yabo, bali abashacetekela, abaleing'wintawila kuli Lesa, bakailishanya. Lesa atile fye, "Ipatule we mwine, Mose." Kabili Atampile inkulo iipya, iya kubatwala mulya mu calo ca bulayo.

¹⁰⁹ Moneni. Nibanga muno lucelo bena Kristu? Bushe kuti mwaimyako amaboko yenu, imyeni fye amaboko yenu pamuulu, "Ine ndi mwina Kristu." Lesa alumbaniwe, ukutula iwe uli mwina Kristu. Bushe mwaishileba shani abena Kristu? Pantu mwatile, "Ine—Ine ndefwaya ukuba umwina Kristu"? Pantu imwe mwafwaile Lesa, ne filamba? Pantu Lesa, ukupitula mukusenamina, aitile imwe. Ico nacilungama. Te pa mulandu mwafwaile Ena; nipamulandu Ena afwaile imwe.

¹¹⁰ Nomba, nga kuti mwamona, kulubali lwaba Baptisti, nangu kuli ba Presbyteriani, ukucetekela kwaba Arminia, bonse balaya ukuba ulubuto. Batila, "Ukuba, nga cakutula Lesa ewanjitile, alleluya, ninshi Naba uwalungama. Ine kuti Nacita ico ndefwaya ukucita." Ico cilelangisha ukuti iwe tawakwata ico, kabili tawaitwa. Ico nacilungama. Nga cakuti Lesa alikwitwa, iwe uli noku Mutemwa mumaka yakalamba, ifintu ifya mwisonde kuti fyaba ifyafwa kuli iwe. Ico nacilungama.

¹¹¹ Umulumendo uwikele kulya kunuma uuleambula pali tepu nomba. Acinjipusha, pakwingila, ico icili candi . . . umu pa bwananyina bandi, Mista Mercier. Kabili alacita ifya kubika i Mbila pama tepu mukulongana, na cibusa wake; Leo kabili—kabili na Gene, pano. Leo acitula kuli ine, ilyo nacilaisa muno lucelo, acitula, "Munyina Branham, nicisa ica balilepo; icicetekelo kuleta ukutemwa, nangu ukutemwa kuleta icicetekelo?"

¹¹² Nacitula, "Ukutemwa kuleta icicetekelo. Te cicetekelo, lelo kutemwa. Iwe ufwiile watemwa, mukubalilapo, ilyo taulati ukwate icicetekelo."

¹¹³ Eico, nga walanda ukutula walikwata icicetekelo, kabili tawatemwa Lesa mulibulesa icicetekelo cobe cafye. Mwamona? Iwe ufwiile watemwa Lesa. Eico, kuti wayampanya ku ma chalichi yonse mu calo, nokucita icili conse ico wingafwaya, nokupanga ukulanda konse uko wingafwaya; lelo nga cakutula tapali umutuntulu, uwacine, Mupashi wa Mushilo, ukutemwa kwa fufyalwa cipya cipya mu mutima obe ukwa kuli Lesa, ukucetekela kobe kuli apafye. Te mulandu nefyo wingalanda

ukutila wacetekela Lesa, ico tacikwete nangu cimo icakucita neco. Cena cifwile ukufyalwa mu mutima wa muntu, ninshi naukwata u Mweo wa Muyayaya, tekuti upatululweko kuli Lesa.

114 Nomba, nga cakutila twacikwata inshita ukumona abengi pali imwe tamukwete ba Baibele, lelo mulya mwi Buuku lya Kusokolola. Kutikeni nomba. Fwaleni utusote utwa kutontonkanya nomba, isuleni imitima yenu. Ndefwaya ukulandapo icintu cimo apa nomba. Ndefwaya imwe mukutikishe, ilyo Mupashi wa Mushilo ali mupepi.

115 Baibele itila, mu Kusokolola, ukutila, munkanyakristu akesa mu bushiku bwa kulekelesha, kabili ukutila akaba uushakwata mucinshi nganshi. Kabili mulya muli Mateo Washila, pamo, chapitala 24, Yesu alelanda, atile, “Lintu mukanya kristu akesa, ukutila ena—ena ali nokuba mupepi nganshi, kwati kubomba ukuta cine ukwakwa Lesa, mpaka kuti abepa naulya wine u Wasalwa nga kuti cacitwa.” Moneni, “Ukubepa ulya wine u Wasalwa...”

116 U “Wasalwa,” nikwisa uko afuma? Ukufuma kwi shiwi ilya “Kusalwa.” “Ena kuti abepa ulya wine u Wasalwa nga cingacitwa.” Mwamona? Lelo tekuti cibe. Lesa Alumbaniwe pali ico! Cena tekuti cicitwe.

117 Kwati mu ba Hebere, chapitala 6, Atile, “Cena tacingacitika kuli abo pa nshita imo aba puputwilwe, kabili balipanga uku kumako ku Mupashi wa Mushilo, kabili balisonda pa fyabupe fyamu muulu, kabili napa maka aye sonde ili nokwisa, nga cakutila kuti bapilibuka nokuilenga cipya cipya abene pa lwabo ukuya ku kulapila.” Cena tacingacitika. Tekuti cicitike. Ico nacilungama. Cena kuti capashanishiwa. Cena kuti kwaba ukuilenga ukuba. Abantu kuti bacita kwati bali *cakuti-nacakuti*, kabili kuti baba abasendwa ne cintu conse icinono.

118 Lelo umuntu uyo uwafyalwa ku Mupashi wakwa Lesa, umulimo wakwe—wakwe wabikwa ukulola ku Lutanda lwaku Kapinda kakukuso. Alleluya! Kabili yonse imbo tekuti imusunkanye. Ico nacilungama. Nshilelanda ukutila tekuti apange ifilubo. Nshilelanda ukutila teti ashelemuke nokuwa. Ico nacilungama. Lelo lilya line fye abwela aiminina pamakasa yakwe nakabili, amenso yakwe yabikwa pa Lutanda kwi shilya, kabili alenda nokutwalilila. Iceine cine. “Uwasalwa!”

119 Nomba, Baibele yatila, kabili Ninjishiba ico e Cebo cakwa Lesa wa mweo. Baibele yalandile ici. Kutikeni nomba. Mwamona? “Kabili iciswango, na kasesema wabufi,” k-a-s-e-s-e-m-a, umo. “Kabili ne ciswango,” na maka. Patatu uba kumbo; pamofye nnga bupatatu ubwakwa Lesa. Nomba moneni.

*Kabili ena alengele bonse, babili abaice...
abakalamba, abakankala nangu abalanda, abasha
nangu abantungwa, (abaume nangu abanakashi,*

umwaume nangu umwanakashi, umwana nangu onse untu cingaba)...

...ena alengele bonse, babili umunono no mukalamba... ukupokelela icishibilo pa... pa mpumi, kabili balikakatikwa mu bufumu ubwa mfifi.

¹²⁰ Nomba pali ifikakatikilo fibili ifilecitika ileelo. Kabili tamwishibe fye ni nshita nshi... Oh, munyina, lekeni ici ciye mukushika. Tamwishibe inshita, ukuti imwe mwebali pa mupaka ileelo, muli nokupanga ubusalo bakulekelesha ico nacilungama. Ico nacilungama. Teti mulande pa nshita iitali. "Umupashi Wandi tauli lyonse nokutintana no muntu." Eico, limbi kuti walanda pa nshita iitali pakashita akanono. Lelo, "Umupashi Wandi lyonse tauli nokutintana no muntu," pakuba pa mupaka.

¹²¹ Moneni, icishibilo ca ciswango ecishibilo cakukana cetekela, ica ciwa, imilimo yakwa ciwa. Yesu atile, "Ukupitila muli bu membala bwa chalichi"? [Ulukuta lwatila, "Iyo."—Kale.] "Ukupitila mu masambilo yafya mapepo"? ["Iyo."] "Ukupitila mukwishiba kwaku seminale kwabo"? ["Iyo."] "Ukupitila mufisabo fyabo muli nokubeshiba."

¹²² Nomba, eico, icisabo ca Mupashi wa Mushilo kutemwa, ukusangalala, umutende, ukukokola ukukalipa, ubusuma, ukunakilila, ukutekanya, ubupete. Ifyo e fisabo fya Mupashi. Kabili, fisabo, ico e cishibilo ca Mupashi wa Mushilo, ukulangisha ukutula a Maka ayakutemwa nayakoba mu mutima, kabili ne fintu ifya mwisonde nafifwa.

¹²³ Nomba, ululembo lwakwa ciwa, kuipashanya; imilimo, tekusenamina. Imilimo iba icinshingwa ca fintu nokwisa; bu myalu myalu, ukulaya ku chalichi, ukupashanya ukuba umwina Kristu; ukwikala nge sonde, ukukwata ukumfwana ne sonde, ukufuma kabili nokucita kwati li sonde. "Kabili ifyaba ifya palamina nganshi," mpaka imbali shose shibili shili nokulamoneka isha lingana, "nokubepa ulya wine u Wasalwa..." Apa pali membala wamu chalichi, alaya ku chalichi lyonse; umuntu umusuma nganshi, alaya ku chalichi; umuntu umusuma, mumibele isuma aliba bwino. Lelo, cibe, ukuya mulya mukushika ukwa mukati ka buntu bwabo, tamwatala amuba ukwishiba kwakwa Yesu ukwikala.

¹²⁴ Lolesheni pali Esau na Yakobo. Mulandu nshi, Esau alicililepo imiku ibili ukuba umusuma pali Yakobo. Icine cine, ali. Lelo, Yakobo alikwete icintu cimo, "Euntu bali nokupela icilambu." Alimwene shilya insambu shacifyalilwa, kabili acipendele ukuba icintu icakulishapo pe sonde.

¹²⁵ Kabili, ileelo, tulesha ukupenda ukuya ku chalichi, ukumfwa Dokota *Wakuti-na-wakuti* nangu Munyina *Wakuti-na-wakuti* aleshimikila, nokucita ifintu ifyaba ngefyo, nangu ukuyampanya ku chalichi icisuma ne bumba ilisuma

ukutwalilila, ukupuputulwa ukusuma. Twita cilya ukucita icintu cimo icisuma. Ifyo tefyo caba.

126 Lesa alolesha mu mutima. Kabili, umutima wakwa Yakobo, tacasakamike ico icintu conse icaishile nangu nokuya. Kwali ubukabilo bumu ubwa maka ubwali pali ena, ubo bwali, kupoka bulya ububeli.

127 Kwaliba uacetekela uwa cine, ileelo. Leken i sonde likwite conse ico bengafwaya. Leka balande ukutila iwe walipena, nga balefwaya. Baitile Yesu, “Beelzebub.” “Kuti bafika pesa mukukwita,” Atile. “Imwe mwalipalwa lintu abantu bamipakasa, nokulanda onse umusango wa bubi ukulola kuli iwe, uku kubepesha ubufi, pamulandu Wandi. Usangalale, kabili nokuba uwansansa ukucilapo, pantu cikalamba icilambu cobe mu Muulu, pantu bapakese ba kasesema ilyo iwe taulabako.” Mwamona ico?

128 Nomba, i Cikakatikilo cakwa Lesa ni cinshi, Nomba? Abena Efese 4:30, itila, “Mwilenga ubulanda Mupashi wa Mushilo.” Cinshi? Abena Efeso 4:30, kuli imwe mwebalekonka ico. “Mwilenga ubulanda Mupashi wa Mushilo.” Nomba, Ninjishiba abantu bamo batila *nici*, nangu *cilya* nangu *cimbi*. Lelo, e mulandu, Baibele itila, “Leken ishiwi lyonse ilya muntu lie ilya bufi, ne Lyandi libe ilya cine.”

129 Bamo batila, “Ukusunga inshiku, e cishibilo.” Na bambi batila, “Ukucita *ici* e cishibilo.” Kabili bamo batila, “Ukuba inte ya *ici*, e cishibilo.”

130 Lelo, Baibele yatila, “Wikalifya Mupashi wa Mushilo uwakwa Lesa, kuli uyo wakakatikwa mpaka ukufika naku Bushiku bwa bulubulo.” Pa nshita nshi? “Mpaka no Bushiku bwa bulubulo.” Kuti cacitwa shani?

131 Bushe Lesa kuti apanga icilubo? Bushe kuti Apela umuntu Mupashi wa Mushilo. . . Kabili Ena ukuba uusangwa konse konse, alishiba ukufuma ku kutendeka ukufika ku mpela, kuti apela umuntu Mupashi wa Mushilo, nokumulaya u Mweo wa Muyayaya, kabili nomba nokupilibuka, noku Cifumya pali ena? Ico kuti camulenga Ena ukukwata apakupelela, kwali niwe naine, ukuba abakupanga ifilubo.

132 Lelo, ukutotela kube kuli Lesa, Taata wesu uwa mu Myuulu tapanga ifilubo. Ena. . . Icine cine. Tekuti apange icilubo. Ukufuma ku kutendeka, Alesangwa konse konse; kabili Ali nokuba, naku mpela. Tekuti apange ifilubo. Aba uwapwililika.

133 Moneni, nomba Nalabwela kunuma ku—kuba Hebere nakabili. Nomba, “Imwe eico beni abapwililika.” Nomba Nalalolokela ukuya nomba kabili ukuya mu Kusokolola.

Kabili ena alengele, bonse, babili. . . abakalamba, (abakote, abaice, abaume na banakashi). . . abasha na

bantungwa, *ukupokelela icishibilo pa mpumi shabo*,
napamaboko yabo:

¹³⁴ “Kabili abepele bonse ukufumyakofye abo amashina yabo yalembelwe mwi Buuku lya Mwana wa mpaanga ilya Mweo.” Abepele bonse pe sonde lyonse, ba kapepa ba bufi. Apokelele umwina Kristu uupashanya. Abepele membala wamu chalichi. Abepele umuntu uwamibele isuma. Abepele umuntu umusuma. Abepele abo bene abetwa bakashimikila. Abepele uyo uwitwa umwina Kristu.

¹³⁵ Abepele bonse abakwete ifyakulanda fyakubeleleka ifikalamba, baletila, “Ifwe bonse tuli chalichi cimo icikalamba, kabili tufwile ukuba abaampana capamo, kabili nokukwata ifintu ifya mwi sonde ne chalichi ne calo, ukwampana pamo. Cinshi ico . . . Ifwe tuli nokupwisha inkondo ku nshita.”

¹³⁶ Amakana yaba nyinefwe, ama milioni yabo, bali nokutila, “Ico e cintu ico tufwaya.” Moneni uko cifuma, nkashi. Moneni uko catampila.

¹³⁷ “Kabili abepele bonse abo amashina yabo tayalembelwe mwi Buuku lya Mwana uwa mpaanga lya Mweo.”

¹³⁸ Nomba bushe namuipékanya? Pano epo cili. Cena camiyengo ibili kabili cipe icafina. Kutikeni kuli ico, nomba. “Abepele bonse abo amashina tayalembelwe mwi Buuku lya Mwana wa mpaanga ilya Mweo . . .” Ukufuma pa nshita bayampenye ku chalichi? Ukufuma pa nshita yakuputulwa? Amashina yabo yalembelwe mwi Buuku lya mwana wa Mpaanga ilya Mweo lintu baishile mu chalichi? Iyo. “Amashina yalembwa mwi Buuku lya mwana wa Mpaanga ilya Mweo ukufuma ilyo umufula we sonde taulabako!” Amen. Ico ecicita ico. Mwaumfwa? Ico balicitolokela, pa myaka imyanda, pakati kaba kafundisha.

¹³⁹ Lelo, lolesheni, ishina lya mwina Kristu talyalembelwe mwi Buuku lya Mwana wa mpaanga ilya Mweo lintu aishile ku cipailo. Baibele itila, “Ishina lyakwe lyalembelwe mwi Buuku lya Mwana wa mpanga ilya Mweo, ukufuma fye ku mufula we sonde.” “Takuli umuntu uwingesa kuli Ine kano Taata Wandu amuleta. Kabili na bonse abo abaisa, Ndi nokubapela u Mweo wa muyayaya, kabili nkabemya mu bushiku bwakulekelesha.” Cinshi ico tuletina?

¹⁴⁰ Kutikeni kuli ine, wemunyina wanaka. Baibele itila, ukuti, “Yesu ewali u Mwana wa mpaaanga uwakwa Lesa uwaipaiwe ukufuma ilyo umufula we sonde taulabako.” Moneni. Oh, owe! Ifyo ici cilebilimya imitima yenu! Ifyo ici nomba cilempela isubilo! Ukubwelelafye kulya ilyo umufula we sonde taulabako, lintu Satana apilibwile, ububi; Lesa, pakuba usangwa konse konse, aloleshe panshi ukupita mukamana ka nshita, kabili amwene impela.

¹⁴¹ Aishibile libela! Nga cakutila Taishiba ifintu fyonse, imwe ninshi mwakwata Lesa uwakwata apakupelela, walimulenga

Ena akwata apakupelela kwati iwe na Ine. Lelo, Lesa takwata apakupelela; amaka yakwa Lesa, ukwishiba kwakwa Lesa, mufintu fyonse. Ena aba Uusangwa konse.

¹⁴² Ukubwelela kunuma ilyo umufula we sonde taulabako, lintu Satana acitile ububi, pantu Satana akwete mu mano yakwe paco ali nokucita, kabili Lesa alimwene ifyo Ali nokucilwisha. Amen.

¹⁴³ Baibele itila, “Kukutendeka kwali i Cebo,” Yohane Washila 1, “kabili i Cebo cali pamo na Lesa, kabili i Cebo cali ni Lesa,” kukutendeka, lintu inshita yatampile. Cali u Muyayaya, ilyo ico tacilabako, ici caba munshita, iyo ifwe tulelandapo.

¹⁴⁴ Umuyayaya caba kwati ci—cintu icishipelela. Cena—cena tacakwata impela. Cintu cabulungana, icitwalilila umuyayaya no muyayaya kabili umuyayaya. Wena mupeto uushiminina nangu uushatala aukwata impela. Lelo Satana abikilemo ukwiminina mulya, nokwisa pano kabili ena nga aonawile icintu conse.

¹⁴⁵ Lelo, Lesa alimwene apo pali nokuba incende ya nshita. Kabili ena kuba Umo umukalamba uwaba konse konse, ukufuma ku kutendeka ukuya ku kutendeka, Aloleshe pe samba. Kabili Ali, ku kutendeka, i Cebo. Nomba, icebo e tontonkanyo ililangwa. Lesa atampile ukutontonkanya, nga fintu Atampile ukumona umuntu nse onse uyo uwaishile pe sonde, kabili ne cuni conse, kabili nempantila yonse, kabili nalunshi onse. Alleluya! Uko ekusangwa konse konse, mweba Maka yonse, aba Muyayaya, Lesa mwebasangwapo lyonse. Uyo e Umo tulebombela muno lucelo.

¹⁴⁶ Ukubwelela kulya ku kutendeka, kabili Amwene ukutila kwali abantu bamo abo abali nokukabila ukupusuka, abantu bamo abo abali nokufwaya ukupusuka, abantu bamo abali nokuba abanakila mu mitima yabo. Bena balefwaya ukupusuka. Nomba, Afwile apanga ukupekanya ipusukilo lyabo, ico nacilungama, nangu tekuti bapusuke. Kabili Alishiba ukutila icintu conse icishaba icapwililika tekuti ciye mu Muulu, eico Apangile inshila yakupwililika kuli bena. Amen. Mwamona ico?

¹⁴⁷ Nomba, ukubwelela kulya kunuma, Atile, “Ine, Palwandi, ndi nokwikila mwi sonde nokusenda umubili wa muntu nse, kabili Ndi nokulipila icakukandwa ico icilefwaikwa apa. Kabili Ndi nokubula icifulo, kabili Ndi nokubalenga bena ukuba abapwililika pantu Nkabaleta muli Ine, kabili Ine naba uwapwililika.”

¹⁴⁸ Nomba lintu Yesu atile, “Imwe eico beni abapwililika, nangu fye abo ababa. . . Lesa aba uwapwililika.”

¹⁴⁹ Nomba apa pali ulya umubili uwa cenaulwa ulya uwauminwe nokucenwa pa lubembu, kabili no lubembu lonse ulo isonde talyatalile alikwata nangu lyena lili nokukwata, lwabikilwe pali Ena. Kabili Ena e mubili untu Yehovah

abushishe pa bushiku bwa kulekelesha kulya, pa bushiku ubwalenga shitatu panuma yamfwa Yakwe.

¹⁵⁰ Kabili nga tuli muli ulya u Mubili, ninshi tulifye abapwililika nga fintu u Mubili waba. Ameni. Mwaumfwa. Mwingila shani muli ulya u Mubili? Mwingila shani muli Wena? Baibele itila, mu Bena Roma 8:1, “Eico nomba takuli ukusekwa muli abo abali muli Kristu Yesu, abo abashendela umwabela umubili, lelo mu Mupashi.” Tabasakamana ico isonde lilanda, nangu ico umuntu uuli onse alanda, nangu ico ulupwa lwabo lulanda. Bendela mu Mupashi wakwa Lesa, mukupwililika, Mukutemwa ukukalamba ukwa maka. Mwamona ico?

¹⁵¹ Nimumusango nshi mwingila muli Wena? Kupitila mukuyampanya ku chalichi? Kupitila mukuposhanya mu maboko? Kupitila mu lubatisho lwa mumenshi? Iyo, mukwai.

¹⁵² Chapitala 12 iya mu Bena Korinti Wacimo itila, “Ukupitila Mupashi umo bonse twabatishiwa mu Mubili umo, kabili nokuba ba membala ba uyo u Mubili.” Kabili, nomba, te cilya ico Nacita, ico Naba, untu Nali, nangu apabula nangu cimo palwa ico. Ni cilya ico Lesa ancitila, muli Kristu, kabili twaba abapwililika pamo ne Lambo Iyesu.

¹⁵³ Tapanga icilubo nangu cimo. Ena nga tekuti amiletemo nga cakutila imwe tamwali abafikapo. Aishiba imitima yenu. Ico nacilungama. Alishiba ifyo mwaba. Alishiba necakwimininapo cenu. Alishiba ifyo imwe mwaba. Mwaliba ifiteyo ukuya monse mu musebo. Icine cine, ciwa kuti amilenga imwe ukuipununa. Kabili mwatila, “Nshacipilibula ukucita ico. Lesa, Namwishiba ico.” Iwe ucili uwapwililika pantu paliba u Mulopa uwa pwililika uupelwa pali iwe, cila bushiku, kabili ne Lambo ilisuma umulopa ilyakobama ku Cipuna cakwa Lesa wa Maka yone. Ico nacilungama. Nomba, waingile shani Mulya? Lesa, ukupitila mukwishibila libela. . .

¹⁵⁴ Nomba, Lesa atile ukuti Yesu. . . Nomba fwaleni ifisote fyenu. Isuleni imitima yenu. Lolesheni. Baibele itila, “Yesu e Mwana wa mpaanga uwaipaiwe ukufuma” (kwisa?) “kumufula we sonde.” Alipaiwe. Mulandu nshi? Lesa, Wishi, lintu Aloleshe pesamba nokumona ifyo. . .

¹⁵⁵ Yesu taishilefye ukwisa fwa imfwa yabipa. Taishile, tutile, “Ukuba, limbi umuntu umu ali nokukwata ubulanda ukumona lintu wamona inshila Nafwililemo, ne fintu fyonse.” Iyo. Iyo. Lesa tabomba umulimo Wakwe ngefyo. Lesa abomba umulimo Wakwe mukupwililika. Ico nacilungama.

¹⁵⁶ Alishibe bwino bwino ico icali nokucitika. Iyo e nshila Ali nokulandilamo pakubala. Alishiba bwino bwino ico Ena. . . “Tali uwafwaya ukuti uuli onse engonaika.” “Tali uwafwaya,” lelo, nga cakutila Asangwa konse konse, Alishiba uyo uuli nokucita noushili nokucita. Eico, kuti waba uwashininkishiwa, nga cakutila walipokelela Lesa kabili walisushiwamo no

Mupashi wakwa Lesa, waliba uwaikatilila mpaka ukufika naku bwikashi bobo ubwa Muyayaya. Icalungama bwino. Mwamona, Aleshibila libela.

¹⁵⁷ Nomba moneni. Baibele itila, ukuti, “Yesu, u Mwana wa mpaanga, aipaiwe ilyo umufula we sonde taulabikwa.” Oh! Ine—Ine Ninjishiba nacita icakusekesha apa, lelo Ine—Ine—Ine naumfwa ubukata. Lolesheni. Cinshi? Yesu aipaiwe ilyo isonde talilakwata nangu icabipa icakubalilapo ica fiko icabikilwe. Yesu kale ali uwaipaiwa. Mulandu nshi? Pantu Lesa . . . Pano epo cili. Umfweni ico. Lesa, ukupitila mukwishibila libela, lintu Ali i Cebo mukutendeka, Ailwike itontonkanyo. Nomba lyenafye litontonkanyo; nomba lintu Alandile ico, nokutila lili nokuba, Yesu aipaiwe ilyaine inshita Lesa alandile i Cebo. Nomba cinshi? Imyaka amakana yane kuntanshi, Aishile nokulipila umutengo, untu Lesa acitile kale kunuma kunuma, ukupitila mu Cebo Cakwe. Ali nokwisa. Ifiwa fyonse ku mbo tafya Muleseshe ukwisa. Lesa kale alandile ico.

¹⁵⁸ Nomba, we wacetekela, bushe naufwala insapato shakusangalala kobe? Kutika kuli ici. Nga cakutila uli mwina Kristu, nga cakutila iwe icine cine uli mwana wakwa Lesa, Baibele yatila . . .

Ico tacaba, “Oh, kashimikila!”

¹⁵⁹ Iyo ni Baibele. Citila, “Amashina yenu yalembelwe mwi Buuku lya Mwana wa mpaanga ilya Mweo ilyo umufula we sonde taulabako.” Oh, owe! Inshita imoine lintu Kristu . . . lintu Lesa atile Kristu ali nokwipaiwa, Alembele ishina lyobe pamo ne Lyakwe. Alleluya! Mwaumfwa. Ishina lyobe lyalembelwe mu . . .

¹⁶⁰ Atile, “Kabili abepele bonse, abakalamba, abaice,” abengi bali niba membala abamu chalichi abena Kristu abaleipashanya. “Abepele bonse abo amashina yabo tayalembelwe,” te mwi buuku lya chalichi, lelo, “mwi Buuku ilya Mwana wa mpaanga ilya Mweo” (lisa?) “ilyo umufula we sonde taulabako.” Lesa alembele ishina lyobe mwi Buuku lya Mwana wa mpaanga ilya Mweo, ukupitila mu Cebo Cakwe icasoswa. Kabili atumine Kristu, i Lambo, ukushita lyena, ukulubula ibumba limo limo ilyo Alembele amashina yabo mwi Buuku lya Mwana wa mpaanga ilya Mweo ilyo umufula we sonde taulabako. [Pali tepu tapali amashiwi—Kale.]

¹⁶¹ Nomba, “Bonse abo Aitile, Alibalungamika.” Abetile ilyo umufula we sonde taulabako. “Bonse abo Aita, Alibalungamika. Kabili bonse abo Alungamika, Alibakatamika kale.” Lesa umo wine, ukutila ilyo takulaba umufula we sonde, aitile ishina lyobe nokulilemba mwi Buuku lya Mwana wa mpaanga uwa Mweo; mwi Buuku, ukufuma ku mufula we sonde, kale alipanga incende mu Bukata kuli iwe. “Kabili lintu ili ihema lya pesonde lyaonaulwa, natukwata kale limo ililelolela ifwe mulya mu Bukata . . . ? . . .” Mwamona. Iyo e Mbila nsuma.

¹⁶² Cinshi ico musakamenepo? Cinshi ico twila tulemoneka *ngefi*, “Ukuba, Ine nsungukafye”?

¹⁶³ Imyeni imitwe yenu! Baibele efyo yalanda, “Imyeni amakufi yenu ayanaka. Kabili lekeni amaboko yenu yeme pamuulu, ukutila pa nshita imo ilyo mwayaponya. Lekeni uyo uuli uwanaka, atile, ‘Nalikosa.’” Ameni.

¹⁶⁴ Pantu, Imbila nsuma naipelwa. Lyashi i Lisuma. Kabili, muno lucelo, Mupashi wa Mushilo, ukupitila mu Cebo, alemiletela i Lyashi ilisuma, ukutila, “Ukufuma ilyo umufula we sonde taulabako Lesa alembele ishina lyobe mwi Buuku lya Mwana wa mpaanga ilya Mweo.” Ifiwa fyonse ukufuma kumbo tekuti fifumye lyena mulya. Icebo cakwa Lesa calilanda ico. Ukuba fye ica shininkishiwa ukucitika, nga fintu Lesa alembele mulya ilyo umufula we sonde taulabako! Ameni. Ifyo abe uwabukata Taata wesu uwa mu Muulu, mukutemwa Kwakwe ukusangwa konse konse no luse Lwakwe, ukucita ico kuli ifwe!

¹⁶⁵ Atile, “Beni abapwililika, nangufye Taata wenu uwa mu Muulu aba uwa pwililika.” Kuti imwe mwaba shani? Lintu, kwena tekupwililika kwandi, tekupwililika kwenu. Kwena kupwililika Kwakwe, ukwa Cebo Cakwe; ukutila Ena asalile iwe, kabili iwe tawa Musalile. Kabili Aletele iwe muli Kristu. Kabili iwe waliba uwacingililwa pamo na Yesu Kristu, kabili ukubafye uwapwililika nga fintu Kristu ali ku cinsu cakwa Lesa. Pantu, iwe tauleiminina palobe. Iwe uleiminina muli Ena, pamo ne cintu cimo, “Nalicetekela Lesa.” Ameni. Oh, Nali Mutemwa! Oh, owe!

¹⁶⁶ Kulubali lumbi ulwa Edeni, ameni, we nshita we iisuma ifyo cikaba ubushiku bumo lintu walolesha kunuma kabila watila, “Cinshi ico Nabelele nomwenso? Lolesheni pakusangalala Napanishi.”

¹⁶⁷ We mulumendo umusepela, we mwanakashi umusepela, muno lucelo, nangu iwe muntu mukalamba nangu we mwanakashi, webashatala ukuba abena Kristu, Lesa mukutwalilila alekonkonsha pa mutima obe. [Munyina Branham akonkonsha pa cintamba—Kale.] Oh, ee, iwe limbi kuti waisa pa mpela ya bulendo, lelo tawakakwate ukusangalala. Tapakabe intanda ukushinguluka iwe shilebengeshima. Nshilefwaya ukwiminina ngefyo.

¹⁶⁸ Ndefwaya ukumfwa Ena ukutila, “Cena cali kubomba bwino, wemusuma Wandu kabili umubomfi wacishinka.” Ndefwaya uku Mulangisha ukutotela kwandi.

¹⁶⁹ Umulanda wandi, umunono, umukashi umukote wamfwi, ifyo Ningatemwa ukucita icintu cimo kuli ena, ico Naishiba afwaya, pantu Nalimutemwa, kabili Nalishiba alintemwa. Kabili nga cakutila Ine nacita ico ku mukashi wandi, mukutemwa kwa buntu, cinshi Ine mfwile ukucita, ukwishiba ukutila Lesa, ukupitila mukusenamina, ilyo umufula we sonde

taulabako, amwene ine; ne mulanda, umubembu munono ndepempenuka, kabili naleya kumbo tekuti ncafwilishe? Kabili Andashikile libela nokubika ishina lyandi mwi Buuku ilya Mwana wa mpaanga ilya Mweo ilyo umufula wesonde taulabako. Oh, Nali Mutemwa! Tapali inshila nakalya, iya kulandilamo...?...E mulandu wine Baibele yatila, “Iinso talyatala mona, ukutwi takwaumfwa, nangufye ukwingila mu mitima ya bantu.” Oh, owe! Ifyo Lesa aba uwa bukata! Bushe taulefwaya uku Mucetekela, nga cakutila uli uwanaka kabili uwa sunkanishiwa uku noku?

¹⁷⁰ Insoni pali imwe mwe bena Kristu, imwe mwebaita abena Kristu, kabili mwaya abatompoka. “Ukuba, Nshishibe. Kabili nga cakutila Naya ku chalichi, i. . .” Oh, uli cakufisamamo ica bulanda.

¹⁷¹ Lekeni myebe. Imyeni imitwe yenu. Muyolole pamuulu pa cifuba cenu. Oh, owe! Oh, mulebomfya icicetekelo. Cicetekelo emukalamba wancito. Ico nacilungama. Icicetekelo calikwata amasako pacifuba caciko. Munyinaa, Ndepilibula, calikwata iminofu iikalamba. Lintu cena calanda, yonse amasakamiko yapona ukufuma kulubali lumo ukuya kulunankwe.

¹⁷² Ciwa atile, “Nomba, iwe tekutifye ufikepo. Tekuti ucite ici. Iwe ulaba nensoni pakupela ubunte.”

¹⁷³ Icicetekelo cilema pamuulu, nokutila, “Isala akanwa! Nine ndelanda.” Ameni. Icine cine. Icicetekelo cilabula inshila iisuma. Ico eco tulekabila ileelo pa mulebeshi onse mu calo. Naimya umutwe wakwe.

¹⁷⁴ Baibele itila, “Lintu Naliaa. . .” David atile, “Lintu Nali nomwenso, Naendele pamo. . .Nali Mucetekele. Lintu Nali nomwenso, nomba Nali Mucetekele. Lintufye Naishile nangu fye ukutina kwa mfwa, ifinshingwa. . .”

¹⁷⁵ Lintu Paulo aishile, atile, “Wemfwa, ulubola lobe luli kwisa? Wenshinshi, ukucimfya kobe kuli kwi?” Munyina. . .

Imyeo ya bantu abakalamba ila twibukisha
Ifwe kuti twalenga imyeo yesu ukuwama,
Ne fyakulekana, ukufisha kunuma yesu
Ifilengo fya makasa pa mucanga wanshita.

¹⁷⁶ Ubushiku bumo, tukekala kwishilya pampili sha Bukata ishamura, umo akasuba takakatale akawa muli ulya u Musumba, umo abashila kale kale balebilikisha, shilya intukushi shakale mu Cicetekelo, balelolesha kunuma muli shilya incende shakwishilya, nokumona inshila yesu, iyapangwa no Bukata. Ndefwaya ukwikala pamo nabena, kabili nokumona ukutila Ninjima umutwe wandi pa muulu mulwelele nokucetekela Lesa, nokwenda ukuya ku ntanshi, mu nshita ya mfula yacimwela ca maka. Oh, owe!

Natupepe.

¹⁷⁷ Taata wesu Uwamu Myuulu, Tule Mutotela muno lucelo pali Yesu. Tule Mutotela pakupwililika kwa Mbila nsuma, pakupwililika, kabili nokuiteka kwa Muyayaya ukwakwa Lesa wa Muyayaya, i Cebo casoswa. Kabili umwabela i Cebo Cakwe, Atwitile nokutusala muli Ena ilyo umufula we sonde taulabako, kabili nokulemba amashina yesu ilyo umufula we sonde taulabako. Lintu Lesa alanda icebo, cifwile cacitika. Cena cifwilefye ukucitika. Kabili Mwalandile amashina yesu lintu Mwalandile i Shina Yakwe. Mwatusalile, pamo na Ena, ilyo umufula we sonde taulatampa, eico tapali nangu cimo ico twingalanda ico twingacita, Shikulu. Tacaba—tacaba mu bantunse. Tapali nangu cimo ico twingayumfwilamo nangu ukutakishishamo. Icintu fye cimo ico tulelanda, cili icakuti, “mwe Lesa, twa Mutotela pakusenamina Kwenu. Twa Mutotela paluse Lwenu, Shikulu. Ukumona ukutila ifwe twali abeni, lelo Imwe nomba mwalitulenga ukupwililika na lilya Ilambo ilyapwililika ilyo twaimininamo, O mwe Lesa, ukwiminina muli Ena, ileelo, ilyo tuletwalililapo ukwenda.” Twa Mutotela, Taata, pali ifi fintu.

¹⁷⁸ Tuleipusha, nga cakutila kuli umo muno ileelo, Shikulu, uushili muli iyo imibele, ukutila bena pali ino nshita bapange bumo kabili ubwa Muyayaya kabili ubusalo bwakulekelesha, ilyo Iwe taulapanga u Bobe ubwakushalikisha kabili ukwitwa kwakulekelesha mumitima yabo. Twapepa ukutila Mwalafikilisha ico ukupitila mwi Shina lyakwa Kristu.

¹⁷⁹ Kabili ilyo tukontamike imitwe yesu, Ndeingililamo nga cakutila kuli umuntu wamusango uyo pano muno lucelo, uyo uali muli ba nacisungu balala; iwe taulati ubuke nokwiluka ukutila ufwile ukupususha imyeo, iwe ufwile wacitapo icintu cimo? Kabili ulefwaya Lesa ukukwibukisha, nga kapususha wa myeo; ulefwaya ukuba umo uwingaya nokweshwa ukuleta imyeo ku kupusuka? Bushe kuti waimyako ukuboko kobe, nokutila, “mwe Lesa, njibukisheni.” Lesa amipale. Ico cisuma. Nacilungama.

¹⁸⁰ Bushe kuliko umuntu uwaba ngefyo pano muno lucelo uyo uushatala panshita imo apokelela Kristu ngo Mupusushi, lelo, muno lucelo, alefwaya ukupanga ico icakulekelesha kabili ubusalo bwa Muyayaya? Ilyo tulemona akasuba kalewa kwishilya, kabili nawishiba ukutila cilifye ninshiku ishinono ukucilapo kabili tatuli nokuba pano panshita iitali. Nawishiba ico. Lelo ule—ulefwaya ukwisa ingila mu Bufumu ubwakwa Lesa. Ulefwaya Lesa ukukupokelela. Kabili walicetekela ukutila Alacita ico, kabili iwe imyako ukuboko kobe pali ico icilecitwa, muno lucelo, ukutila iwe naucetekela ulya Kristu nomba akubula ngo mwana Wakwe. Lesa amipale. Kabili Lesa amipale.

¹⁸¹ Umuntu umo umbi, bushe wala Mubula ngo Mulubushi obe palobe, muno bushiku? Imyako ukuboko kobe, nokutila, “Ukufuma bunu bushiku, ukuya kuntanshi, Ine nomba

nakulabombela Lesa nomutima wandi onse. Nacetekela. Kabili Ndefwaya ukwibukishiwako. Umweo wandi onse, Icintu cimo calikonkonsha pa mutima wandi, kabili calikonkonsha pa mutima wandi, kabili Nalikana Ico. Kabili Ndi no mwenso Ine limbi kuti nakana Ico panshita iyalubana nombamba. Kabili eico, muno lucelo, mwe Lesa, ukupitila mukusenamina, Naima nokwimya ukuboko kwandi, nokutula, ‘Beni abaluse kuli ine, ne mubembu’?”

¹⁸² Bushe kuti kwabako naumbi? Lesa akupale. Kabili nokupala, iwe we mukashana munono. Namona ukuboko kobe, pamo, we mutemwikwa. Nacilungama. Umuntu umo umbi, bushe kuti waimyako ukuboko kobe, nokutula, “Njibukisheniko”?

¹⁸³ Bushe kuli uwabwelela kunuma, kabili atile, “Oh, Muniyina Branham, Ndi mwina Kristu, lelo Ndi mulanda umo uupela ifya kufisamamo. Ine mukutwalilila ndabwelela kunuma nokucita ico icalubana. Kabili Ine—Ine nalitemwa Lesa. Lesa ansendele ukupitila mukusenamina. Ninjishiba Ndi mwana Wakwe. Lelo Nshaba uwakubomba, Nshatala momba umulimo wakwa Shikulu. Ine munshila imo mfumakofye, kabili nabwela kabili nafuma, kabili nabwela kabili nafuma. Lelo Icintu cimo citwalililapofye ukunjikatilila, mumutima wandi. Ndi nensoni pa bunte bwandi. Ndi nokuba uwansoni ukukumanya Lesa, muno lucelo, tapali umweo umo nangu cimo. Ine—Ine—Ine ndefwaya Lesa ukumbweshana nokunkumbatila kulubali Lwakwe ulwasumine umulopa, nokundopola, ico Mfwile ukucita, kabili lekeni mbe umwina Kristu umwine mwine ukufuma buno bushiku ukuya kuntanshi. Naimya ukuboko kwandi kuli Lesa. Ico eco Ndefwaya Iwe ukucita, kuli Lesa.”

¹⁸⁴ Lesa akupale, namayo. Lesa akupale, iwe, iwe, iwe. Ukutula, nombamba Lesa amona umutima obe. Kabili naimwe bonse mwebemishe amaboko yenu, Nimishiba. Ninjishiba imyeo yenu iyakuya pamuulu kabili yabwelela panshi. Ilyo muli. . . (Abena Kristu bashala balepepa.) Ninjishiba imibele yenu iyakuya pamuulu nokubwelela pe samba. Ninjishiba ukubwelela kunuma kwenu. Lesa alishiba bwino bwino, nga cakutula Nalibeshibe. Namona imwe mwaisa ku cipailo, imwe mufwile mwaesha ukupanga icakutampa, nokubwelela kunuma; mufwile mwaesha ukupanga icakutampa, nokubwelelamo kunuma.

¹⁸⁵ Umuntu aponenefye afwa, inshiku shinono ishapitapo, ulya uwalefunda kwisukulu lyapa Mulungu pano. Ndecetekela abantu bakwe bali pano. Kutu naita ishina, imwe mwebengi namwishiba untu Ndelandapo. Ulya muntu aleisa ku chalichi, kabili abwelelamo; kutu aisa ku chalichi, kabili ena abwelelamo. Alefwaya ukucita icalungama. Alikwete icakupitamo pamo na Lesa. Aali umuntu umusuma, mumutima, lelo aleangala ne sonde apakalamba. Afwile, umuntu umwaice. Afumine mwisonde. Nombamba Ndesunguka ifyo icilambu cakwe cili nokuba.

Mwamona? Tamufwile ukucita ico. Tamufwile ukucita ico, ba cibusa. Ikaleni aba kuitungulula nokubomba bwino mucicitwa.

¹⁸⁶ Ulya umuntu kuti abwela pesonde ileelo, nokwiminina kwishilya lya musumba, apali ponse, palya pene afwilile, kuti apunda nokubutukila kwi hema mu maka nga fintu engesa. We mulumendo, Ndekweba, kuli nokuba imyeo iili nokupusuka muli uyu umulungu ukakonkapo, lintu aisa pano. Ena naabuka umushilwa nomba. Lelo, ibukisheni, apofye paliba u Muyayaya, mukushikafye ngefyo paba mu makumbi, tabali nokukwata inshita imbi iya kupususha umweo, kabili tabakakwate inshita imbi iya kwikalila Lesa. Ena alipanga ubusalo bwakwe ubwa kulekelesha.

¹⁸⁷ Nga pafyobe, muno lucelo? Natulungike ifyo, kuli Lesa, ilyo tukonteke imitwe yesu. Tupeni apakwimbila apanono, “Kulubali lumbi ulwa Yordani.”

Kulubali lumbi . . .

Nomba twalililenipo ukupepa.

. . . ulwa Yordani,

Mu mabala ayasuma aya Edeni,

Panono panono nomba, ifwe bonse.

Uko Icimuti ca Mweo cilebalula,

Kuli ukutusha kobe.

Yesu alonaula ifikakilo fyonse,

Yesu alonaula ifikakilo fyonse,

Yesu . . .

Cinshi icilekubweseshesha kunuma?

. . . icikakilo conse,

Lintu Akukakula waba umuntungwa!

Ine ndi nokuba lyonse, lyonse ukula

Mulumbanya,

Ine ndi nokuba lyonse, lyonse ukula

Mulumbanya,

Ine ndi nokuba lyonse, lyonse ukula

Mulumbanya,

Pantu Alindubula ukuba umuntungwa!

Nomba ifwe bonse, capamo, panono panono.

Kulubali lumbi ulwa Yordani, (Ukwabukafye umumana kwishilya.)

Mumabala ayasuma aya ku Edeni

Umo i Cimuti ca Mweo cilebalula,

Kwaliba ukutusha kuli iwe.

Mulandu nshi, Yesu alonaula fyonse . . .

¹⁸⁸ Ifikakilo ifya bucaibela, ifikakilo fya bukapapa, ifikakilo fya filonganino, ifikakilo fya lubembu, ifikakilo fyakukana cetekela.

Yesu . . . (Ukubapo Kwakwe kuli mupepi) . . .
ifikakilo fyonse,

Pangafye ubusalo bobo.

Lintu Akukakula ukuba umuntungwa!

Ine ndi nokuba lyonse, lyonse ukula
Mulumbanya,

Lesa akupale, namayo.

. . . Mulumbanyeni,

¹⁸⁹ Umuntu umo umbi, lekeni ifikakilo fyonaulwe ukufuma konse konse. Bushe taulefwaya ukuba uwakakulwa, ileelo? Cinshi ico uleifungushishapo? Mulandu nshi, iwe ulifye uwabulanda kuli iwe we mwine, nga cakutula iwe tauli umuntungwa; u Mupashi wa Mushilo, fumya fyonse ifiko mu nshila, no Mupashi wakwa Lesa ukupita mu mutima obe. Lesa akupale, nkashi.

Kulubali lumbi . . .

¹⁹⁰ Limbi kwaisa icintu cimo icinono nacikwikatilila. Bushe taulefwaya ukupusuka? Ndesubila amashina yesu nayapombwa pacamo. Lesa akupale, munyina. Ndesubila amashina yesu nayapombwa capamo, kwishilya kulya ku Bukuta nge ntanda isha kwa Lesa, ishibengeshima umuyayaya. Lolesha pamuulu nokutula, “Palya peminine Munyina Branham.”

¹⁹¹ Ndi nokutula, “Oh, ee, munyina. Ibukisha mulya mwi hema lulya ulucelo?”

. . . ukulangisha ukufulwa,
Kwaliba ukutusha kuli iwe.

Ine ndi nokuba lyonse, lyonse ukula
Mulumbanya, (Bushe taulefwaya ukucita
ico?)

. . . ndi lyonse, lyonse nokula Mulumbanya,
Ine . . .

¹⁹² Wewabwelela inuma, bushe taulefwaya ukwisa kucipailo nombamba?

. . . lyonse . . .

Ico icintu icinono iciminine munshila yobe. Yesu alaonaula ico icikakilo. Isa.

Lintu Akukakula ukuba umuntungwa!

Palya pa capindama apo u Mulubushi wandi
afwilile,

Palya pene mukungwamyanya ukufuma
kulubembu Nabilikishe;

Oh, palya ku mutima wandi u Mulopa
wabikilwe;

Ubukata kwi Shina Lyakwe!

Oh, ubukata kwi Shina Lyakwe ilyawama!
Oh, ubukata . . .

¹⁹³ Cibusa we mubembu, pano pa cipailo, we wabwelela kunuma, mwebe Ena pali ico nomba. Cali pesa?

Palya ku mutima wandi kwali u . . .

¹⁹⁴ Iwe ufukeme apo weka na Lesa nomba. Alelolesha pali iwe. Nangufye uluseba kuti lwapona ukwabula Ena ukwishiba ico.

Oh, isa kuli aka Kafukauka akakankala nganshi, akawama, akasuma,

¹⁹⁵ Nga cakutula tawatala aupokelela Mupashi wa Mushilo, isa. Ali pano.

. . . pa makasa ya Mulubushi;
Oh, ingilamo ileelo, kabili upangwe uwa pwililika;
Oh, ubukata ku Lyakwe . . . (Ikatilila ico apo nomba.)

¹⁹⁶ Ilyo mukonteeke imitwe yenu. Bushe mwalimonpo abantu abapokelelaa Kristu? Moneni umusango wa ncende baikelemo, nefyo bakwete Yena, kuti mwamona bena balecita munshila imoine. Icine cine. Nga cakutula cena cabufi, kabili icapangwafye kabili ica myumfwile, umwana ali nokubuka kwati ngefyo. Iyo e nshila cili nokwilamo. Nga cakutula cena cintu catalala, icabafye, kabili ica bucaibela; ilingi line mu musango babelamo. Balapokelela uyo umusango wa mupashi, pantu ico e cabapo palya ukubabomfya.

¹⁹⁷ Twaleni pa capindama. Ntwaleni ku ncende uko u Mupashi wenda, ico icisensenuna umutima wandi. “Nangu Ningalandila mundimi shabantu nesha ba Malaika, nangu Ningapela ifintu fyandi ukulisha abapina, umubili wandi ukocewa nge lambo, ukukwata ukwishiba ifya nkama fyonse kabili na fyonse ifi fintu, fyonse fili nokufilwa. Lelo lintu ico icaba icapwililika caisa, ico icili kutemwa, cena cishipikisha pa nshita.” Ukutemwa kuleta icicetekelo.

¹⁹⁸ Bushe tekuti wise nomba ilyo ici icakutemwa, ica kuicefya, ukumfwika kwa cisuma ukwa Mupashi wa Mushilo kuleenda pano pa cipailo nomba. Fukamako fye, nokutila, “mwe Lesa, beni abaluse kuli ine. Ndefwaya Imwe ukumpela nomba, umutima wandi, uyu u Mupashi uuli mu chalichi. Ine nomba nafukama, kabili Naipusha. Kabili, ukupitila mukucetekela, Nacetekela ukutila Mwalapela ico kuli ine.” Iwe walaenda ukufuma pano, umu uwaicefya nganshi, uwa mupashi uwa wamisha. Cena calaba icapwa nomba.

Nalipusuka bwino bwino nganshi ukufuma ku lubembu,
Yesu mu busuma nganshi aikala mukati kandi,

Oh, palya pa capindama apo Ambulile
 nokunjingisha mukati;
 Ubukata kwi Shina Lyakwe!

Ubukata . . .

¹⁹⁹ Ilyo tuleimba ulu, Ndetontonkanya nga cakutula kuli abena Kristu bonse abengafwaya ukubika cipya cipya imyeo yabo pamo naba abali pano pa cipailo, abo abakonkele Mupashi wa Mushilo kabili ne pusukilo. Bushe kuti wafukamako pano pamo naifwe, ukupepa pamo naifwe pali ba mineti abanono? Icintu icili conse ico ulekabila, te mulandu nefyo cili. Nga cakutula kulwala, ulekabila ubundapishi. Nga cakutula bwafya, kabili ulekabila icakukupela ukutusha, nga cakutula uli namasakamiko nausakamana, ukukabila—ukukabila ukwa mutende, isa nomba, bushe tekuti wise?

Oh, iseni kuli aka Akafukauka akaba
 akakankala kabili akawama;
 Bika umweo obe uulanda pawa Mupusushi . . .

Ndi uwansansa nganshi ukumona abengi baleisa, muno lucelo.

. . . ileelo nokuba abapwililikwa;
 Ubukata ku . . .

²⁰⁰ Mwamona, mulimo wa Mupashi wa Mushilo. Eucita ici. “Ku . . .” Tekumyumfwile. Nikucamaka, icashika. Tekukupena. Tekukubafye. Kwena kutemwa ekuleta, kulatulesha.

Palya ku mutima wandi epo u Mulopa
 wabikilwe;
 Oh, ubukata kwi Shina Lyakwe!

²⁰¹ Icisuma nganshi! Umuntu onse alifye uwakontama nomba. Bushe tamutemenwe ici? Nshishibe ifyo muleumfwa, lelo Ndeumfwa fye kwati, mu mutima wandi, uleumfwa fye amatoni ya filamba mukati ka iwe, fileikila pe samba. Mupashi wa Mushilo uwakwa Lesa aleendafye, Ena alecitafye umulimo. Munyina, mpeni ichalichi caba ngefyo, ico icine cine icalepuka, icileya ku ng’anda yakwa Kabumba, mukubumbwa cipya cipya.

Yesu, nsungeni mupepi ne capindama,
 Pali Akafukauka akawama,
 Akapelwa kuli onse . . .

²⁰² Leken ibumba lingafwe ukwimba ulo nomba, ilyo abaipeleshe bali pa cipailo, baleipusha.

Ukwenda ukufuma pa Kamfuku mfuku kapa
 Kalbale.

Pa capindama, pa capindama,
 Oh, pabe ubukata ubwakutwalilila;
 Kabili umweo wandi uwa sumbulwa uli
 nokusanga

Ukutusha kwishilya lya mumana.

²⁰³ O mwe Lesa, Taata wesu, twaisa kuli Imwe, ileelo, mukuicefya, abatobaulwa. U Mupashi wa Mushilo ukwisa mu Cebo. Abena Kristu bali aba-... kabili bali abatotela apakalamba kuli Imwe, ukutula naba Mupokelela, nabafyalwa cipya cipya. Mwalilashika ici ukufumafye kuumufula wesonde. Mwalilanda ico. Mwatile, “Ninkwata ifintu ifingi ifya kumweba, ifyo tekuti Mwebe nomba. Lelo lintu Ena Mupashi wa Mushilo akesa, Ali nokusokolola ifi fintu kuli imwe, kabili ali nokumifundisha no kumitungulula.” Tuli abatotela, muno lucelo, pali Mupashi wa Mushilo uyo uwasokolola i Cebo cakwa Lesa. Mwatile, “Kabili Ali nokuleta ifi fintu kuli Ine... ku kwibukisha kwenu, ico Nalanda kuli imwe. Kabili Ali nokumilangisha ifintu ifili nokwisa.”

²⁰⁴ Tuli abansansa ukutula Ali pamo naifwe ileelo. Kabili ukupitila mukufundisha kwa Cebo, kabili namukubomba kwa Mupashi wa Mushilo, kwalenga abena Kristu ukuba ababushiwa, ukulenga ababembu ukwisa kuli Imwe, ababwelela kunuma ukuibika cipya cipya abene palwabo. Taata, bali pa cipailo. Calenga abalwele kabili na banaka, abo ababa abalunguluka, ukwisa nokukonteka imitwe yabo ukupokelela ubundapishi mu mibili yabo, ukwishiba ukutula i Cebo Cenu icasoswa ca Cine. Ifintu fyonse fimbi fili nokufilwa, lelo i Cebo Cenu tacili nokufilwa. Cine! “Imwe mukeshiba i Cine, kabili ne Cine cakumilenga ukuba abantungwa.”

²⁰⁵ Kabili twaisa nokupokelela, muno lucelo, ico Mwapele kuli ifwe, mummyumfwile yakucula Kwenu necikonsolwelo, pamfwa Yenu, ico Mwatupangile. Kabili ukwabula ukushita, Shikulu Yesu, ukupokelela ico. Twacetekela i Cebo cakwa Lesa. Twacetekela ukutula Mwalilaile ukutula, “Ena uyo uukesa kuli Ine, Ine nshakamutamfye.” O mwe Lesa, we bulayo we! Temulandu napo bwena bwingaba, Mwatila, “Lintu mulepepa, mucetekele ukutula imwe namupokelela ico imwe mwaipushapo. Muli nokupokelela ico.”

²⁰⁶ Nomba, Taata, nga cakutula icine cine twacetekela ico, cena ninshi capwa. Ifwe twacetekela ico. Ukutula nacicitika. Nomba elyo ifwe twabombela pakulanda kwesu, ukutula Imwe namutucitila ico. Te ico icakutula ifwe natufikapo; ifwe tatuli abafikapo. Lelo ukupitila mukusenamina Kwenu uko ifwe tatwalingile ukukwata uko twakwata ukupitila muli Imwe, natucetekela ukutula umulimo naupwa.

²⁰⁷ Kabili aba abaipeleshe, kabili na bamo abaleisa muno lucelo, baleipela abene palwabo, kabili nakuli bonse abo abaleishila ifya kusekelamo ifya kucula, nga fintu Davidi atile, “Pala Shikulu, O we mweo wandi, kabili wilaba pali fyonse ifya kusekelamo Fyakwe; Uyo uwelela amampulu yandi yonse, nokubwelela kwaandi kunuma; kabili uundapa

amalwele yandi yonse.” Ifyo efya kusekelamo ifya wacetekela. Kabili twapokelela ifyo, ukupitila mu cicetekelo, muno lucelo, ukupitila mukwisa pa Cebo cakwa Lesa, ico icasoselwe ilyo umufula wesonde taulabako. Nga cakutula cali icishingacitwa kuli cena ukukana citika, eico efyo cili icishingacitwa kuli ifwe ukukana pokelela ico tuleipushapo, nga cakutula twaipusha pali ico necicetekelo twacetekela. Kabili ico cili mumitima yesu, Shikulu, ukupokelela ico twipwishepo.

²⁰⁸ Yesu, tusungeni mupepi ne capindama. Lintu umulwani aisamo ngelyeshi, Shikulu, imwe imyeni umulingo ukumucimfya. Paleni ulu ulunono, ulukuta ululelolela. Lesa, lekeni Mupashi wa Mushilo Wenu ubule aba bamo abapele imyeo yabo, aba abaume na banakashi abo abacifukama pa cipailo. Balya ababembu abacisa nokukontamika imitwe yabo, batwaleni mu Bufumu Bwenu.

²⁰⁹ Shikulu, Nailuka ukutula icicetekelo cabo pali cila umo, ilyaine inshita bacicetekela Imwe, ilyaine e nshita Mwacibapokelela. Pantu Mwatile, “Takuli umuntu uwingesa kano Taata Wandi amuleta. Kabili na bonse abaisa, Ndi nokubapela u Mweo wa muyayaya, kabili ndi nokubemya pa bushiku bwa kulekelesha.” Ico e Cebo Cenu, Shikulu. Ifwe twacetekela Ico.

²¹⁰ Kabili na cicitwa, umulimo naupwa, kabili tule Mutotela pali ico. Tule Mutotela pabundapishi bwa mubili onse, pamweo onse uwanaka, pacintu conse ico u Kwenu...Abo abakwete amaboko ayapona panshi, abo abali abakutinya, abo abalendauka. Davidi atile, “Lintu Nali no mwenso, nali uwatina, nomba Nacetekele muli Imwe nokutwalililapo ukwenda.”

²¹¹ Mwe Lesa, natwimye imitwe yesu pamuulu, muno lucelo; tekuba ba camwensu, lelo abena Kristu abacetekela muli Yesu Kristu. Lekeni tutwalilile ukwenda, no bunte bwesu ukulabengeshima. Lekeni, ukupitila mu bundapishi bwa mibili yesu, ukupitila mu bunte ubwe pusukilo lyesu, lekeni tutele bambi kuli Imwe. Fikilisheni ico, Taata, nga fintu ifwe bonse pa cipailo natubika. Fikilisheni ico ku Bukata Bwenu, ilyo twacetekela Imwe nokulolela pali Imwe, Shikulu.

²¹² Pano epali fye, ukulasamba fye mubusuma Bwenu, ukulasamba fye mu bulayo Bwenu, ukulaumfwa bulya ubukata bwa Mupashi wa Mushilo ukutwitwa ukwisa kuli Imwe. Ifyo twa Mutemwa! Ifyo tu Mulumbanya!

²¹³ Ifyo Mipepa Imwe, Shikulu! Ine palwandi, pano kunuma lya ili itebulo lya mushilo, namaboko yandi ayaima kuli Imwe, Na Mupepa, Lesa wandi. Na Mupepa. Nimwe Kondapa wandi, u Mupusushi wandi, i Mfumu yandi, Kapela wandi, Taata wandi, Munyina wandi! Fyonse muli fyonse fyandi fyaba pali Imwe. Nimwe amaka yandi. Ine palwalala...Imwe...

Davidi atile, “Ndi noku Mulumbanya mulukuta lwabashila.” Kabili Ndi noku Mupela amalumbo kucinso cabashishiwa benu muno lucelo. Nde Mulumbanya pakumposha. Nde Mulumbanya pamweo wandi. Nde Mulumbanya pa bumi bwandi. Nde Mullumbanya pa busuma Mwalanga pali ine. Nde Mulumbanya pa fibusa fyandi. Nde Mulumbanya pafintu fyonse, Shikulu. Mwaliba abawamisha, abakusangalala ukushingalandwa kabili abaisulamo ubukata! Ifyo Na Mulumbanya!

²¹⁴ Ifyo Ningapela pela ulusebo ulusuma pali Imwe pa banaka! Ifyo Ningapela ulusebo ulusuma pali Imwe ku babembu, ngo Mupusushi! Ifyo Ningapela ulusebo ulusuma pali Imwe kubalwele, nga Kondapa! Ifyo Ningapela ulusebo ulusuma pali Imwe kuli kendauka, nge Mfumu! Oh, ifyo Na Mutemwa, muno lucelo! Ifyo Ningapela ulusebo ulusuma—ulusebo ulusuma pali Imwe, Shikulu, kuli abo abaloleshiwa ukuba abapanshi, ukuba—ukuba uwasangalala nokusangalala mu nkambi! Ifyo twa Mutotela!

²¹⁵ Oh, Imwe muli Cilibwe mu mpaanga iyanaka, i Cakubamo mu nshita ya mfula yacimwela; mwe Alpha, Omega, mwe Ntendekelo kabili ne Mpela; mwe Luba Iya Sharon, mwe Tunda Iyamu Mupokapoka, mwe Lutanda Iwa ku Lucelo! Oh, ifyo twa Mitemwa! Ifyo twa Mitemwisha nokumulumbanya Imwe, Mwe mweo Umo wa Muyayaya uushipashanishiwa! Twapela Imwe amalumbo. Oh, tuli nokulumbanya Imwe, nokupela Imwe amalumbo, ukupita monse mu nkulo!

²¹⁶ Tupokeleleni, Shikulu, lintu twapela aya amapali, ifisabo fyamilomo yesu. Mwatile, “Ifwe tuli bantu abaibela, ubufumu ubwa bu shimapepo, ukupela amalumbo ya bumupashi, ifisabo fya milomo yesu ukupela ukulumbanya kwi Shina Lyakwe.” Ifyo twa Mulumbanya! Ifyo twat Mutemwisha inshiku pe nenshiku pe! Oh, pokedeleni kulya kwine ukutemwisha kwa mitima yesu, ukulanda kwa milomo, Shikulu ukutila ukufuma mukushika ukwa mutima uwa wama twalumbanya Imwe. Ukwishiba, ukutila, te ico ico twingacita. Te mweo wesu; Mweo Wakwe. Te pusukilo Iyesu; lipusukilo Lyakwe. Te muulu wesu; Muulu Wakwe. Oh, ifwe te milimo yesu; ifwe tuli milimo Yakwe. Te kusenamina kwesu; kusenamina Kwakwe. Te bukata bwesu; lelo bukata Bwakwe. Te maka yesu; lelo maka Yakwe. Oh, ifyo twamitemwa Imwe! Te chalichi cesu; lelo Chalichi Cakwe. Ifyo twalumbanya Imwe, pantu ico ecaba mu mitima yesu, Shikulu. Ico e caba mu mitima yesu. Tupokeleleni.

²¹⁷ O mwe Lesa, tumeni kwi Hema linono ilya Branham ukupongoloka kwa Mupashi. Bushe kuti Mwacita ico, Shikulu? Oh, tuli abakabila, pano palusoso. Lesa, tumeni ubufumi bwa mapalo. Pongololeli imfula yakwa Lesa, iya kunuma neya kuntanshi.

²¹⁸ Batisheni kakumba wesu, cipya cipya, Shikulu. Mubikeni

pamulilo ne Mbila nsuma. Natumutemwa, ileelo, Shikulu. Ena mubomfi Wenu. Twapepa ukutila Mwalasuba umutima wakwe.

219 Subeni imitima ya bakashimikila bambi mucikulwa muno lucelo, kabili na membala onse. Lekeneni tufume pano, Shikulu. . .

220 Kabili mwilaba Wenu, umubomfi uushafikapo, naine palwandi, Shikulu. Ukutila Mwalansua cipya cipya na Mupashi wa Mushilo. Fikilisheni ico, Shikulu.

221 Tupeleni aya mapalo. Mukuicefya twalolela pacipailo, ukwishiba ukutila twapokelela ico, ukuisamba muli Mupashi wa Mushilo Wenu; kabili nokukanaba ne nsoni pa Mbila nsuma iyakwa Yesu Kristu, Amaka yakwa Lesa, ukuya kwi pusukilo. Ifyo twatotela Imwe pali Ico!

222 Ubushiku bumo ubwa bukata, tulesubila uku Mimona, Shikulu, ukubika amaboko yesu pa makasa ya Umo uyo uwiminine pamo naifwe ileelo, untu ifwe tatulemona, lelo natwishiba ukutila Ali pano. Ifyo twamulumbanya Ena!

. . .mulya mu Musumba,
Akasuba takakawe;
Amaluba yabalula inshita shonse,
Kabili akasuba, takakawe.

Ndeumfwa kwati kutwalilila ukwenda,
Ndeumfwa,
Ndeumfwa kwati kutwalilila ukwenda;
Amaluba yabalula inshita yonse,
Kabili akasuba, takakawe.

Nibanga abaleumfwa muli iyo inshila? Imyeniko amaboko yenu.

. . .ndeumfwa kwati kubilikisha, inshita shimo
Ndacita,
Ndeumfwa kwati kubilikisha, Ndacita;
Amaluba yabalula inshita yonse,
Kabili akasuba, takakawe.

Ndeumfwa kwati kutwalililapo, Ndeumfwa,
Ndeumfwa kwati kutwalililapo ukwenda;
Amaluba yalebalula. . .(. . .?. . .)

223 Nimwe Mwebali kumutwe wabwato, Shikulu. Namwishiba fyonse palwa ico. Twaipusha pali aya amapali mwi Shina iyakwa Kristu. Amen.

224 Mwebatemwikwa Taata wamu Myuulu, ilyo tulepita apa pa cipailo, tulebika amaboko pali abo limbi abacilalolela pa mapalo aya kuntanshi, lekeni Mupashi wa Mushilo, ulya uushacikata mu nshila iya lungama. . .Lelo twapepa, Taata uwa mu Myuulu, ukutila Mwalafikilisha amapalo. . .?. . .Oh, landeni, Taata uwamu Myuulu, kwateni uluse pali nkashi yesu.

225 Mwebatemwikwa Taata wamu Myuulu, ilyo uyu umwanakashi watemwikwa pano enda ukwisa pano ukupitila mu cicetekelo. . . Inshiku ishingi aba pano; uyu uwamfwi kabili uwankanda yamikone. . . ? . . . Lelo milimo iingi iyakosa iili nokupita pano. Ukwabula ukutwishika lelo ifyo aya amaboko yeshile nokupita mu mabula ya Baibele, yasumbulwa kuli Imwe. Takuli ukutwishika, lelo ukubafye abacishinka mu mutima, muno lucelo, ilyo ena aingila muli ici ichalichi, ne nkoto pesamba lya kuboko kwakwe. Lelo nomba, ukupitila mukucetekela, acibika panshi, nokwenda ukufumapo. Mundapeni, Shikulu. Eshile ku mapalo yakwa Lesa. Napepela, Lesa mweba mu Muulu, ukutila Mumupale. Kabili lekeni ekakwata ico nakabili, ukuya munshiku shonse isha shala isha bwikashi bwakwe. Mupeni amaka mu mubili wakwe. Lekeni aleleta imyeo kuli Imwe, Shikulu, mu Bufumu ubwakwa Lesa. Mwi Shina ilyakwa Yesu Kristu. Amen.

226 Lesa akupale, nkashi. Taufwile. . . Iwe ukubomfya inkoto yobe iya kale, Nshilecetekela, nakabili. Iwe uli bwino, kabili Nincetekela walaya ku ng'anda ukwabula yena. Amen. Lintu walafuma mucikulwa, ubukefye yena pakubeya kobe, nokwenda ukufuma. Conse nacipwa.

227 Lesa Taata, twapepa ukutila Mwalapala uyu umwanakashi uwiminine pano ileelo. Mundapeni mukupwililika. Fikilisheni ico, Taata. Twabika amaboko pali ena kabili nokucetekela ico, mwi Shina lyakwa Yesu.

228 Taata Lesa, twabika amaboko pali Nkashi Slaughter, nokwipusha ubundapishi pali ena. [Pali tepu tapali amashiwi—Kale.]

229 Mwebatemwikwa Lesa, twabika amaboko pa wesu. . . [Pali tepu tapali amashiwi—Kale.]

230 Nshishibe ifyo muleumfwa. Nalaimba versi; imwe mwimbe ulwimbo ulunono pamo naine.

Umo uwakubalilapo ukufwa pali uku ukutantika kwa Mupashi wa Mushilo,
Ali ni Yohane Kabatisha, afwile kwati ngo muntu;

Nomba kwaishile Shikulu Yesu, ba Mutanike,
Ashimikile ukutila u Mupashi uli nokupususha abantu ukufuma ku membu.

Ukutwalililapo ukulatona umulopa, ee, ena aletona umulopa,

Uyu Mupashi wa Mushilo uwa Mbila nsuma,
(Nalitemwa Ico.) wena uletona umulopa,
Umulopa wa basambi (Lekeni isonde lilande ifyo bena balefwaya ukulanda.) ninani uwafwilile pa Cine,

Uyu Mupashi wa Mushilo uwa Mbila nsuma
aletwalililapo ukutonya umulopa.

Nomba bapolele amabwe Stefani, ashimikile
pakukana ulubembu
Abalengele ukuba abafulwa nganshi,
bapumine umutwe mu;
Lelo afwilile mu Mupashi, ena afwile,
Nokuyaba pamo na bambi, ilya inkombe
kapela wa mweo.

Kwatwalilile ukutona umulopa . . .
Uyu Mupashi wa Mushilo uwa Mbila nsuma,
ena aletona umulopa,
Umulopa wa basambi abafwilile pa Cine,
Uyu Mupashi wa Mushilo uwa Mbila nsuma,
aletona umulopa.

Pali Petro na Paulo, na Yohane uwa maka
yakalamba,
Bapele imyeo yabo pakutila iyi i Mbila nsuma
inga bomba;
Basakenye umulopa wabo, pamo na
bakasesema bakale,
Eico i Cebo cakwa Lesa ica cine ukuti
cingalandwa ne cinshinka.

Ukutwalililapo ukulatona umulopa, ee,
ukulatona umulopa,
Uyu Mupashi wa Mushilo uwa Mbila nsuma,
ena aletona umulopa,
Umulopa wa basambi abafwilile i Cine,
Uyu Mupashi wa Mushilo uwa Mbila nsuma,
ena aletona umulopa.

Imyeo iili pe samba lya cipailo, ilelila,
“Nipanshita nshi?”
Kuli Shikulu akukanda bonse abo abacita
ifilubo; (Kutikeni.)
Lelo kuli nokuba abengi abo abakapela umweo
wa milopa yabo,
Pali uyu Mupashi wa Mushilo uwa Mbila
nsuma kabili ne lyeshi lyakwe ilya buuta.

Oh, ena aletwalililapofye ukusuma umulopa,
ee, ena aletona umulopa,
Uyu Mupashi wa Mushilo uwa Mbila nsuma,
ena aletona umulopa,
Umulopa wa basambi abafwilile i Cine,
Uyu Mupashi wa Mushilo uwa Mbila nsuma
aletona . . .

²³¹ Nibanga abali abansansa muno lucelo ukutila namupokelela Mupashi wa Mushilo? Imyeniko amaboko yenu. Bushe te Cisuma? Icine cine.

Cena ciletona no . . .

²³² Poshanyeni amaboko na cibusa obe uwiminine mu mupepi naiwe.

. . . uletona no mulopa,

Tileni, “Shikulu Alumbaniwe, munyina, pa busuma Bwakwe bonse.”

. . . I Mbila ya Mupashi iletona umulopa,
Oh, umulopa wa basambi abafwilile i Cine,
Ici . . .

Les a akupale, munyina. Les a akupale.

. . . Imbila nsuma iletona umulopa.

Oh, ena aletona umulopa . . .

Efyo cili. Imyeni amaboko yenu.

. . . wena uletona umulopa,
Iyi Mbila nsuma ya Mupashi wa Mushilo
iletona umulopa,
Umulopa wa basambi abafwilile i Cine,
Iyi Mbila nsuma ya Mupashi wa Mushilo
iletona umulopa.

Wena uletona umulopa (Alleluya!) uletona
umulopa,
Iyi Mbila nsuma ya Mupashi wa Mushilo yena
iletona umulopa, (. . . ? . . .)

. . . no mulopa, ee, Yena iletona umulopa,
Iyi Mbila nsuma ya Mupashi wa Mushilo yena
iletona umulopa.

Bonse lwimbeni!

Umulopa wa basambi . . .

²³³ Les a akupale, nkashi. [Nkashi atila, “Munyina Branham . . . ? . . . —Kale.] Ee. [“ . . . ? . . . imyaka itatu iya kushalikisha.”] Cawama! Eico ndi uwansansa nganshi ukumfwa ico. [“Acinjeba ukutila, nga cakutila kuti Nakwata inshita yakukweba iwe, ukweba iwe, ‘Uli shani.’”] Les a akupale!

²³⁴ Namayo elyo fye bamupepeleko, nomb a aleenda papita imyaka itatu, alepela ubukata kuli Les a.

Nomba natwimbe ulu ulwimbo ulusuma ulwakale. Nibanga abalutemwa ulu?

Icicetekelo muli Taata, icicetekelo mu Mwana,
Icicetekelo muli Mupashi wa Mushilo, batatu
muli Umo;

Nacilungama, nkashi, peleni ulo.

Icicetekelo mu . . . mu Mwana,
 Icicetekelo muli Mupashi wa Mushilo, batatu
 muli Umo;
 Ifiwa shili nokututuma, naba bembu ukuba
 abalola:
 Oh, icicetekelo ukuba muli Yehova bushe icili
 conse . . .

²³⁵ Nibanga abatemwa ibumba ilyansansa ngeli? Mulandu nshi, Lesa akupale nkashi. Leken i twimbe nomba. Umuntu onse, pamuulu wa mashiwi yesu. Lesa akupale, nkashi. Natotela, nkashi. Lesa akupale. Ameni. Lesa akupale. [Munyina alanda kuli Munyina Branham—Kale.] Ee. Ameni. Ameni. Lesa amupale. Lesa amupale.

²³⁶ [Nkashi alanda kuli Munyina Branham—Kale.] Lesa akupale, wemutemwikwa nkashi yandi. Lesa akupale, nkashi.

²³⁷ [Pali tepu tapali amashiwi—Kale.] . . . amaboko yenu, kabili imbeni lwena nomba.

Les a abe naimwe mpaka tukakumane . . .

²³⁸ Lesa akupale, Nkashi Kelly. Ndi uwansansa ukukumona pamuulu pano! [Nkashi Kelly alanda kuli Munyina Branham—Kale.] Cisuma. Lesa akupale.

²³⁹ Bonse nabamwishiba uyo uulebikisha. Ni Nkashi Kelly. Namwishiba, ali no ku . . . Ci—ciwa alefwaya ukumwipaya kuno, mubusanso bwamuli motoka, kabili camulengele aba mucipatala, ali uwaicenaula monse, kabili batile takatale enda, nafyonse. Lelo, kukusenamina kwakwa Lesa! Eumo uwaundepwe. Cileumfwika kwati ba Salvation Army pano muno lucelo. Leken i tulumbanye Shikulu pamo naena, umuntu onse! Imwe bonse iseni mukumanye Nkashi Kelly, muposhanye mu maboko pamo naena ilyo mulepita.


²⁴⁰ Ninjishiba imwe bonse muli abansansa ukumona nkashi yenu. Kabili, pano, iseni muposhanye mumaboko pamo naena, pano pene pa cipailo. Bonse citeni ico, umuntu onse. “Ndi uwansansa ukukumona!” Ukuba, Shikulu alumbaniwe!

Mpaka tukakumane! mpaka tukakumane!
 Lesa abe naimwe mpaka tukakumane
 nakabili!

Munyina Neville.

Mpaka tukakumane! mpaka tukakumane!
 Mpaka tukakumane pa makasa yakwa Yesu;
 (Mpaka tukakumane!)
 Mpakak tukakumane! mpaka tukakumane!

Les a akupale, Munyina Neville. Ameni. Lesa akupale.

²⁴¹ Natuleke kabili tukontamike imitwe yesu pakashita akanono, bushe kuti twacita ico, ilyo munyina aletusalanganya. Kontamikeni imitwe yenu pakashitafye akanono mwipepo. Munyina Neville, nga kuti wacita ico. 

56-0603 I Buuku Iya Mwana wa mpaanga Ilya Mweo
Branham Tabernacle
Jeffersonville, Indiana U.S.A.

BEMBA

©2024 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Icishibisho ukufuma ku mwine kalemba

Insambu shonse tashisuminishiwe. Ili buku kuti iya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalemwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS

P.O. BOX 950, JEFFERSONVILLE, INDIANA 47131 U.S.A.

www.branham.org